

ROMU

Polu koyoto epi'ehina fayahi

1 ¹Nani Poluita, Yesu Kilisitohi koko pana'a nohuto ma fayahi nogobe. Koyapa'i Hu'mau nani kumu kehe ito nele'mo ho tito ka lamana'a lu yege hobo luto lu nimi'ehina yabe.

²Koyapa'i Hu'mau kaga lu huto hulata bona'magihi ya'ma hetofa ka lamana'a molo epigo to ana kaga mono bukugu fayahi ge'ahana yabe. ³Hu'mamofihu pana'a lali Sipi Boti Yesu Kilisito yabe luto ai kumu ya'ma hetofa ka lamana'a ni'inagihe. Ai Tebitihi nagatogati o'ehina'a lusi bo nohibe. ⁴Ai fili'ehinogo aku Hu'mau fili'ehinagutti le'mo ho ti'ehina to sipi amuya'a hiti mino'ehina. Yana'mu ai Hu'mamofihu lusi pana'a nohibe luto hapa'a hetofana ni'igo lali bu goloto keheli'ohuta yabe. ⁵To Hu'mau Yesu kumu ai koko pana'nii nohane luto lu nimito nele'mo ho ti'ehina. Hena'mube? Nani asaga melugu bona'i kaga'a lu epinogomo ka kehelite komopa'ani Hu'mamofitoga mele emite minalabe luto ya'ma noho lifito ana lili'na sipi'a nimi'ehina. ⁶Ya'ma lenali Lomu hepato bona'i hiti ka lamana'a lu lepise nehanana ya'ma Hu'mau lenalimo kehe igo Yesu Kilisitohi mege'i mele'ahanaya.

⁷Ya'mu luto nani fayahi lenalitoga asaga Lomu bona'i Hu'mau komopa'a lepito to nani yagapan'a'i nehabe lu'ehinalo nogobe. Ai Hu'mau afotifu to Sipi Boti Yesu Kilisitohi fuluna'a hiti lenehe'mose'na'a hiti lenalitoga mineno.

Foke ka lu'ehina

⁸Yata'a nani lenali kumu Hu'mamofitoga gelo nohub. Hena'mube? Asaga hepatoga nobunogo noto noto bona'magi lenali Yesu Kilisito mege'i nemalanamu'i ya'ma kaga liba liba nehana yagi akehelito gelo nobube. ⁹Nani Hu'mamofihu pana'amu ya'ma hetofa ka lamana'a lu yege hoba hoba nohub luto'ni ya'mana lusiga noluta Hu'mau ai keheli batu hu'ehina. Ma'naka luto nani asaga yupahi ete hiti ute hiti lenali kumu Hu'mamofitoga nunumu nohugo ana huto ai keheli'ehina yabe. ¹⁰To

nani ma hepato nominoto lenalitoga bilube'mu nohuto Hu'mamofifi loka henogo ai lu laga mehinogo kapo moloto lenali nehanalo biluna'mu yabe. ¹¹ Nani ya'ma huto bu lenagaluna sipi laga'ni nonebesibe. Nani mono ka mone'a hiti lepilenogo amuya melete minalabe luto bilube'mu nokehelube. ¹² To ya'ma huto hapa'a ma ni'ibe. Buloto'ni lenehe'menogo lenali ana hite nehe'malabe. Nani'ni Yesu kumu keheli ule'ale nohunauba lenehe'malibe. To lenali keheli ule'ale nehanauba nehe'menogo huto minalune.

¹³ Nalalu'nigitabe, keheli fe lilo. Babu yupahi lenalitoga buto lenebe ligilube'mu nohugomo fato lili'nauba nele'mo mololata nohibe. Nani nekesa kehelito fegutoga bona'i Hu'mamofifi kaga'alo mege'i mele'ahana suhi luto lenali ana hite mege'i malalabe luto ya'ma nebesi'ehina. ¹⁴ To nani melugu bona'i asaga'namofifi nona'a suhi huto epilube. Hena'mube? Ka keheli bati hi'ahana bona'i hiti ka mekehelise bona'i hiti to sipi hepatoga neminana bona'i hiti kifigu neminana bona'i asaga'i enali'i ka lamana'a lu epiluta to enehe'maluta ya'ma nani lili'na'ni ni'ibe. ¹⁵ Ya'mu nani Hu'mamofifi ka lamana'a lenali Lomu hepatoga neminana bonatoga lu lepilube'mu nohugo sipi laga nebesigo ana foya lilube luto amuya molo'ohube.

Hetofa ka lamana'a amuya kaga nina

¹⁶ Hetofa ka lamana'a keheli fe lu'ohunogo nelesa'ni melu'ehibe. Hu'mamofifi kaga'a amuya ka hiti ninauba bona'magi Yesutoga komopa'ani nemalanamagihi asaga'i ya'ma enubuto bilina'mu yabe. Ana kagauba Yuta bonatoga kohe toto buloto yalo fegutoga bonatoga buto enele'mo bati hilina'mu yabe. ¹⁷ To ya'ma hetofa ka lamana'auba foipa bona'i Hu'mamofifi bu'alo enele'mo bati hilina ya'ma lelepi'ehina yabe. Hapa'a henana ni'ibe? Yata'a hiti to alisha'a hiti bona'magi Yesutoga komopa'ani emite nehago enele'mo bati hilina. Ya'ma ka lamana'a hapa ni'ibe. To koyapa'i mono bukugu fayah ge'ahana ma ni'ibe: *Bona'i moneuba Hu'mamofitoga keheli ule'ale huto agoya hu emigo, ya'ma bomofifi Hu'mau bebe sose bo nohibe luto mino kosaba huse'na emilina'mu yabe.*

Asaga bona'magi Hu'mamofifi enemegeesa hu emi'ahana

¹⁸ To bona'magi enali foipa faipana'ani babu lite liba liba nehite to hetofa kaga'a fala kite to hetofa kapo hekini lalibe. Hu'mau ya'ma foipana nasanamofifi bu goto sipi enipakafa halinamofifi ya'ma kokulumaluguti limi'ehina abu go'ohune. ¹⁹ Bona'magi Hu'mamofifi hapa'amu enali komopa'anitu akehelii bati hi'ahana. Hu'mau ai'a hetofa hapa'a huto'i enelepi'ehibe. Ya higo enali Hu'mamofifi hetofa hapa'a akehelii'ahanamo aku'i enali foipana lilana ya'mu Hu'mau osahi epilata nohibe. ²⁰ Koyapa'i Hu'mau kokulumai hiti me'i hiti li huto hu'ehinafi ai fenene huto nina

hana'afi to amuya'a minoba minoba huse'i hiti meha'a hiti abu go huto hi'ahabe. To ya'ma hiya'a huto hu'ehibe? Enali ai'a lolo hu'ehinana bu gete keheli'ahana. Enali Hu'ma nohifi menohibe lite ya menelabe. Ya'ma ka meni'ibe.²¹ Enali ai kumu keheli bati hite aku gi'a liyafa menehabe. Aitoga enofokehi menelibe. Enekesa keheli sibina nehite negi nagi nete neminago komopa'anigu metepu sipi'a gi'ehibe.²² Enali keheli baga i'ohune lilata nehanaya faga faga lite negi nagi nete mine'ahana yabe.²³ Enali ya'ma minoba minoba nohina bo, Hu'ma, ai'a gi'a liyafa mehitte to fokehi melilata nehabe. To mone enali'ani lolo hi'ahananamofiji ya'ma liyafa hite kanipo nefibe. Ana'ina meha'a lolo hite yege nefibe. Bomofiji meha'a yagi namamofiji meha'a yagi kafa'namamofiji meha'a yagi osifa meha'a yagi efapotufi yafatufi lolo hilette lipite yege filata nehabe.

²⁴ Ya nehago Hu'mau megesa hu epi'ehina. Ai nehanalo memino'ehigo enekesa yigi'ahanamo foipana fato fato'i nehite to asaga hapa'ani kolota kolota nehabe. Ya hananauba enugufa'ani li sibina fato fato'i nehabe.²⁵ Enali Hu'mamofi kumu lusi kaga keheli he'mite faga luse'nalo mege'i malalana enali Hu'mamofiji agoya hu meemise ai'a lolo hu'ehinanalo lipite nunumu nehana yabe. To Hu'ma aisigo lali lipito lofoke ka lu emuba lu emuba hiluta ya ni'igi keheli'ohune. Ma'naka yabe.

²⁶⁻²⁷To ya nehana'mu Hu'mau ana bona'i bu enogoloto enalitogati he'mito megesa hu epi'ehina. Ya higo enali fato fato foipana'ani babu lite nelibe. Enali alobole nehana suhi he'mite fato suhi nehana. Ana'magi enali hapa'ani he'mite foipa hapa'amofiji mege'i melete ana'i fato fato'i moko liba liba hi'ahana. To bomagi ana hite ana'mo he'mite enipagu laga epesigo bonatoga bite moko nelibe. Ya hite, enugufa'ani le'mo sibina hi'ahago yana'mu enali foipana'animofiji nona'a lilabe.

²⁸ Hu'mau ana bona'i yege yege'na enalitogati he'mi'ehigo enali ya'ma Hu'mamofi kumu lusi kaga ni'ina ya'ma mekehelite pelesa ite enegekesa keheli'ahana fato fato'i ya'ma mege'i nemalabe. Bati mehina supo hite neminabe.²⁹ Enali komopa'anigu li sibinana foipana fato fato'i babu lite bai tete minabe. Enali fe'noha'ani li moloba moloba nehite lalitisigo ni'inaga lite musufalo bomofiji meemise'na to kenasabo bise'na to bomofiji yogo fe'noha'a bu gelete lilube lise'na to enoho filise'na to luba hise'na to faga faga luse'na to enipakafa hoto enemegeka luse'na to bona'i mone kumu musi musi ka lilete faga luse'na nehana yabe.³⁰ Enali folagaha'anigu foipa ka ai lu emigo ai lu emigo minose'na to Hu'mamofitoga ipakafa hise'na to huli ka lise'na to enugufa limo titi hise'na hiti to kugumalugu hutu hata hise'na to enali foipa enekesa yigise'na to ito'anighi afo'anighi kaga keheli he'mise'na babu lito enalitoga mino'ehina yabe.³¹ To enali moko lilata nehana. To enali enogolagalo enayahi tite kaga mele'ahana yamofiji he'mite pelesa ilata nehana. To enali'ani hetofana hu epelese meni'igo to eniginaga mefilata

nehabe. ³²To bona'i moneuba Hu'mamofifi keya ka mege'i memalalinagi fililina'mu yabe lite nelana ya'ma keheli fiya i'ahana. Ana mono ka akehel'i'ahana yaka foipana'ani hilata nehabe. To bona'i moneuba foipana li huto hinogo enali bu gelete bati huto yagi yana suhi hubo, lite lu emi'ahana yabe.

Hu'mau kaga loko hu epolo'ehina hapa'a

2 ¹Nalalu'niga, kai ana bona'magihi foipana'ani samahi tito ni'inaya laga'ni menebesibe luto ya nolapiye? To kai henabe luto ana bona'i enifisa ilata nohane? Kai ana huto foipana hulata meno hapiye? Kai foipana hulata nohataya kaga meni'ibe. Kai ana suhi luto minalataya ya'mu kubuyaka hino. ²Hu'mamofifi hetofa hapa'a akehel'i'ohune. Bona'magi ana foipana hilenogo Hu'mau osahi epilina'mu akehel'i'ohune. ³Kai kekesa yigito Hu'mau ya hite foipana huse bona'magihi enifisa iloto halube'mu nohuto nani kumu bu gofa'na fa'na huto mekehelilibe luto nolapiye? Kai hiti foipanaka nolita ni'igo henabe luto Hu'mau bu megalina'mu yabe? ⁴Hu'mau bona'magihi hetofa hu epalalina hiti eniginaga filata nohina hiti ni'ina'mu kai o'e luto kemegesa hu emitto nominane ya huto ni'ifihe? Hu'mau kai kumu keke'i nolu ketoto komopa'a i gelehe hilibe luto noluna yamofifi kegeba huba huba nohinaya meno kehelipi? Komopaka i gelehe huse'naka yamofifi geba huto yatama kana nominabe. ⁵Kai komopaka ule'ale huto higo Hu'mamofifi kaga mekehelise nohatogo foipanaka munu munu suhi huto hilibe. Ya'mu'i Hu'mau ka foya malalina to kaga loko hilina yupahi noenogo ai bona'magihi sibi enipakafa enohoto to kai hiti osahi kimilina ya'ma huto hilinagi bu galune. ⁶Asaga bona'magi fato fato suhi hilata nehanamofifi Hu'ma guna ito mina'a epi eto eto hilibe. ⁷To bona'i luga'amagi Hu'mamofitoga agoya hu emite hetofana hiba hiba nehana to fana tose hepato bilune'mu nehitte Hu'mau lele'mo ho tilibe lite nelana mino kosaba huse'namofifi kapogu bilune'mu nehana enali'i Hu'mau enele'mo kosaba hilibe. ⁸To bona'i luga'amagi enali ana'ina'animu kaba hite fato bona'i meenehe'mete'ani ka lamana'amofifi keheli he'mite foipa kapogu melelata nehago Hu'mau sibi ka epekiti enipakafa enahalibe. ⁹Ya hilina kanagu foipana lise bona'magi asaga'na sibi ketana lite enagabu'i giloto ya'ma Yuta bonatoga kohe toto huto huloto yalo fegutoga bonatoga hiti huto anana hu epalalibe. ¹⁰To Hu'mau asaga bebe sose bona'magihi ya'ma Yuta bonatoga kohe toto yalo fegutoga bonatoga hiti fana tose'na yagi enele'mo hofa tose'na yagi to fuluna'a ya'ma asaga'na epilube'mu nohibe. ¹¹Hu'mau Yuta bona'i hiti fegutoga bona'i hiti bu'alo moneko babeyafa hi'ahago bu golata huto mino'ehibe.

¹²To fegutoga bona'magi Moseu koyo'ehina keya ka folagaha'anigu meni'igo ana ka mekeheli'ahana ya'mu ana keya kauba kaba mehu

epolo'ehina. Enali foipana lilete yabalugu limilana'mu yabe. To Yuta bona'magi enali keya ka kehel'i'ahana. Enali foipana hilenogomo ana keya ka kehel'i'ahanamu'i Hu'mau hapa'ani kehelito kaga'ani loko hilina'mu yabe.¹³ Hena'mube? Keya ka enegekesatu anasi kehel'i'ahanamagi yanauba enele'mo bati hilinamo meni'ibe. Keya ka kehelite hapa'a mege'i nemalanamagihi ya'ma Hu'mau enele'mo bati hilinamo ni'ibe.¹⁴ Ya huto ni'igo fegutoga bona'magi enali keya ka mekeheli'ahana aku'i mege'i melenogomo keya kamofifi hapa'a komopa'anigu kehel'i'ahanamo ni'ibe. Ya'ma Mosehi keya ka meni'igo ana kamofifi hapa'a komopa'anigu keheligo keya ka'ani lolo nohibe.¹⁵ To enali keya kauba ya hilo ya mehilo luto lu'ehinamofifi hapa'amu kehelite komopa'anigu bati huse'nafi sibina huse'nafi ya'ma loe lae ni'inna kehel'i'ahana. Ya hite enegekesa kehelite minelata nehago bu go'ohune.¹⁶ To mone sipi yupahi Hu'mau ka foya molobo luto Yesuhi lu emilina kanagu ai bona'magihi suguna ka lilatana to enegekesa kehelilatana komopa'anigu lolo hi'ahanamofifi lu hokolo hu epololoto kaga'ani loko hilibe. Yana'mu nani Yesuhi hetofa ka lamana'aluguti lu yege holata nohube.

Yuta bona'magi Hu'mamofifi keya ka kehel'i fe nelana

¹⁷To kaibe? Kai Yuta bo nohubo nolapihe? Lali Yuta bona'i ya'ma keya ka kehel'i fe noluto ya'mu lali lamana bona'i nohune lula Hu'mamofifi hapa'a kehel'i bati nohune luto ya nolapihe?¹⁸ To kai hetofana hiti foipana hiti ni'igo fuku luto foipana li he'mito ya hilata ni'ifihe? To kai Hu'mau laga besi'ehina'amofifi kehelito to keya kaluguti bebe sose hapa'a kehelito hulata nohapihe?¹⁹ Kai yananamofifi kehel'i bati hulata nohuto bu pisi lu'ehina bo suhi huto hetofa kapo enele'moto bilata to metepugu nomina bo libi'a mone suhi huto fana to epololata nohapihe?²⁰ To kai babafi bo, kehel'i sibina hu'ehina bona'mu kaga lu enelepito enehe'malapihe? To mone yagapanaua kaga mekehelise nominana'a suhi huto nohigo kai mono kaga lepilata nohapihe? Hu'mamofifi keya kaluguti lama'naka kaga hiti to kehel'i bati huse'na kaga hiti ya'ma bai tago ni'ibe luto lulata nohane.²¹ Kai bona'i luga'amagihi mono ka enelepito nominobe lata nominolata ya'ma lusiga ni'inogomo henabe luto ana kaga mege'i mololata menohane? Kai lu yege ho epololata: Gumina melibo, luto lu noeprita aku'i kai gumina nolipihe?²² A'i gumina mefolobo luto lu epilata aku'i kai a'i gumina nofalapihe? To faga lugefa laga'ni menebesibe luto lulata nohuto aku'i ana lugefa noha'alugu tito fe'noha'afi efaha'afi gumina nolipihe?²³ Kai Hu'mamofifi keya ka kehel'i bati hu'ohune luto yalo ana kaga'a mege'i memalalatamo ni'inaya to Hu'mamofifi gi'a le'mo melugu nomalane, ya huto ni'ifihe?²⁴ Yananamofi kumu lite mono bukugu fayahi keye'ahana: *Lenali Yuta bona'magita hapatini sibina ni'igo, fegutoga bona'magi bu gelete Hu'mamofifi gi'a le'mo sibina hilata nehabe.*

²⁵Kai Yuta bona'i enugufa laga hi'ahananaloga keheli emitto to keya ka mege'i mololetogo hetofana huto hilibe. To kai keya ka mege'i memololetogo ya'ma kugufa laga hu'ahata ni'inamo fenene hilina suhi hilibe. ²⁶To fegutoga bona'i moneuba gufa laga mehuse'uba keya ka mege'i mololata nohigo Hu'mau bu'alo bebe sose bo nohibe luto lilina'mu yabe. ²⁷Mone yupahi fegutoga bona'magi lenali Yuta bona'i lenifisa ilabe. Hena'mube? Lenali ya'ma keya ka fayahi ge'ahanana hiti lite to lenugufa laga hi'ahanana hiti ni'inagi yalo lenali keya kamofifi li gofa hilata nehana. Fegutoga bona'magi enali enugufa laga mehi'ahanamo keya ka mege'i melelata nehabé. ²⁸To kaga su holenogo lusi Yuta bona'i kiyi'afu nohibe? Ai'a gufa'a laga hu'ehina bo ya'ma lusi Yuta bo nohifihe? O'e. Ya'ma gufa'a laga hu'ehinauba ana bomofifi Yuta bo lolo mehilina'mu. Ya'ma bati mehu'ehina yabe. ²⁹Gufalo laga hu'ehina ni'ifi meni'ifi nohina bo komopa'a emagu Hu'mau le'mo bebe sose bo, ai lusi Yuta bo nohibe. Keya kauba ya'ma bomofifi komopa'agu le'mo bati mehu'ehinogo Hu'mamofifi Sikalafu'uba aisigo ana bomofifi le'mo bati hu'ehina. Ya hulata nohina bomofifi melugu bona'magi gi'a liyafa helata menehanaya, Hu'mau ai'asigo ana bomofifi fokehi hoto gi'a liyafa holata nohibe.

3 ¹To ya hu'ehina Yuta bona'magi fegutoga bona'i enebe ligi'ahanafiye? ²To Yuta bona'magi enugufa laga hi'ahanamoya enali kumu bati hu'ehinafihe? ²O'yo, bati hu'ehibe. Hena'mube? Hu'mau yata'a kaga'a Yuta bonatoga molo epolo'ehina. Yuta bona'magi Hu'mamofifi hapa'a akehelite agoya hu emi'ahana yabe. ³To ana Yuta bona'i mone'amagi mono kaga mege'i memele'ahago Hu'mau kaga lu molo'ehinana asaga'i huto mehilifihe? ⁴O'e, ya huto meni'ibe. Fato fato bona'magi mi'i malalinafi, faga faga lilanaya aku'i Hu'mau ai'asigo ma'naka lulata bo nohinagihe. Mono bukugu Hu'mamofifi kumu fayahi ge'ahana:

Asaga kagaka fotogo huto ni'ibe.

Ya hu'ehinago

kai ka foyalo enele'mo ho tilata,

kai kagauba enahalube'mu hibe.

Enebe ligilina suhi huto ni'ibe.

⁵Nani bomagi enekesa yigilata nehana suhi luto kaga nolube. Lali foipa faipa hapatiuba Hu'mamofifi bebe sana hapa'alo huto hilina lali henabe luto liluta ni'ibe? Hu'mau lali'i osahi noliminogo bati mehina suhi nohibe luto liluta ni'ifiye? Lali foipa faipa hapatiuba Hu'mamofifi bebe sana hapa'alo huto hilina lali henabe luto liluta ni'ibe? Hu'mamofifi hapa'auba lali foipanatilo nona'amofifi mina'a limilina ai ya bati huto menifihe?

⁶Ya huto meni'ibe. Hu'mamofifi hapa'a bati mehitita asaga melugu bona'i kaga'ani loko mehitine.

⁷To nani faga luse'na'niuba Hu'mamofifi bebe sanalo huto hinogomo fana tose'na'a mone hiti tilina ni'ifiye? Ya hinogomo henabe luto foipa bo nohane

luto nifisa ilibe? ⁸Nani ma kaga lilufi? Lali babu foipanati liloto nohutagi
aku hetofana huto hilina'amu ya'ma hiluta ni'ifiye? O'e, ya huto meni'ibe.
Bona'i luga'amagi lemege ka leli'ali hite ma lite li'ahana: Ai Polu ma luto
lu'ehina: Lali foipanati linogomo Hu'mamofihu bebe sose'na'a huto hilina'mu
yabe, lite li'ahana. Faga nelago nani ya'ma kaga melu'ohuna. Yamofihu
nelana bona'i nehinogomo Hu'mau osahi epilina ya batu huto ni'ibe.

Lamana bona'i moneko'isi menohibe.

⁹Ya'mu henana ni'ibe? Lali Yuta bona'magita fegutoga bona'i enebe
ligi'ohupi? O'e, ya huto meni'ibe. Foipanauba lali asaga Yuta bona'i hiti
fegutoga bona'i hiti ifito leto'ehigo lali moneko suhi huto nohune. ¹⁰Mono
bukugu ma kaga fayah keye'ahanamo ni'ibe:

Lamana bo melugu mone menohibe.

¹¹To Hu'mamofihu kaga
keheli bebe sose bo mone menohibe.
Ana huto ai kumu kehe ito
sa sa hilata bo menohibe.

¹²Asaga bona'magi Hu'mamofitoga he'mite
sibi sabana hite
enemegesa hu emi'ahana.
Mone batu huse bo menohibe.
Ya'ma yege yege bonaluguti
bati bo mone menohibe.

¹³Enali kene keliguti hokolo hu'ehinaguti
tu nobina suhi huto kaga'ani ni'ibe.
Kenetufa'ani i gelehe hite
faga ilata nehabe.
Kaga'ani osifa'mofihu nalisa'a suhi huto,
enabaga kosaloti lilata nehabe.

¹⁴Enabagaguti kenasabo nebina ka
to huli ka hiti nelana bai toto ni'ibe.

¹⁵Enipa'anigu sipi logo nobigo,
mele'isi bona'i enoho fililata nehabe.

¹⁶Enali fato fato hepatoga bite,
li sibina sabana hite
ketana li enugufalo nemalabe.

¹⁷Enali koguna ito minose'mofihu hapa'a
keheli batu menehabe.

¹⁸Enali Hu'mamofi kumu enegekesa neyigite,
koli menehabe.

¹⁹Lali mana keheli'ohune. Bona'i moneuba keya kaloga mege'i
nomelenogo ana keya kauba le'malibe. Ya hu'ehigo ana bouba nani

lamana bo nohubo luto ekesa kehelilina meni'ibe. Ya'ma keya kauba melugu bona'i yege yege'magihi hapa'ani bati mehu'ehina yabe luto enabaga'ani yanauba hekini lo'ehigo Hu'mau kaga'ani loko hilina'mu yabe. ²⁰To bona'i moneuba keya kalo mege'i moloba moloba nohigo keya kauba ana bomo Hu'mamofifi bulo le'mo bati mehilina'mu yabe. Ya'ma keya kauba ana bomofifi foipana'a lepilube'mu nohigo kehelilibe.

Hu'mau bona'i komopa'ani le'mo bati huse hapa'a

²¹To yatai lali keya kauba lele'mo bati mehigo bu go'ohuna yabe. Hu'mau yuhufa lele'mo bati husemofifi hapa'a lelepi'ehina. Koyapa'i Moseu hiti to kaga lu yege hose bona'magi hiti anana'mu fayahi keye'ahana. ²²Bona'i moneuba komopa'a Yesu Kilisitotoga molo emigo Hu'mau ana bomo le'mo bati hilibe. Ai asaga bona'i komopa'ani Kilisitotoga mele emi'ahanamagihi enele'mo bati hilibe. Hu'mamofifi bulo silaga bona'i moneko babeyafa hite nehago bu golata nohibe. ²³Hiya huto moneko babeyafa nehabe? Lali asaga bona'magita foipana li'ohutogo Hu'mamofifi fana mehena'a meliluta'mu ana'alo i fetaga hu'ohune. ²⁴To Hu'mau ai pana'a Yesu Kilisito kumu lele'mo bati hu'ehina yalo nona'a emilutana'a meni'ibe. Ai fa'mene lele'mo bati huto foipanamofifi nagaluguti gulu fo leto'ehibe. ²⁵Hu'mau pana'a Yesu Kilisito ho lifigo malipu yafalo fili'ehinamo'mu bona'magi aitoga komopa'ani neeminogo ai enele'mo bati hilina'mu yabe. Koyapa'i Hu'mau foipa bona'i enegeba huto foipana'ani bu go falaga falaga moloto osahi meepise fa'mene mino'ehina. ²⁶Yatai kana'alo Hu'mau bona'magihi foipana'ani he'mi epoloto enele'mo bati nohibe. Ya nohuto hapa'a bati huse'na ni'inamofifi lelepi'ehibe. To ana huto bona'magi komopa'ani Yesuhi keheli ule'ale hi'ahana'mu Hu'mau enele'mo bati hulata nohibe.

²⁷Lali ya'ma keheli'ohuto lugufa limo titi hilipi? O'e, ya huto meni'ibe. Mone bouba keya kagalo mege'i mololenogo le'mo bati hilifi? O'e, Ai Yesuhi keheli ule'ale higo yananasiusa le'mo bati nohibe. ²⁸Ya'ma ka hapa'amu lali keheli su ho'ohune. Bo moneuba Yesutoga keheli ule'ale nohinalo Hu'mau ai'ago ana bo le'mo bati nohinagi to keya kauba yana bo le'mo bati mehilina'mu yabe. ²⁹To Hu'mau lali Yuta bona'magitalogako nominafi? O'e, ya huse'i meni'ibe. Ai fegutoga bona'magitoga hiti minolata nohibe. ³⁰Hu'mau loe lae nohina bo menohibe. Yuta bona'magi aitoga agoya hu neeminogo enele'mo bati hilibe. To ana huto fegutoga bona'magi aitoga agoya hu neeminogo enele'mo bati hilibe. To ana huto fegutoga bona'magi aitoga agoya hu neeminogo ai enali hiti enele'mo bati hilina'mu yabe. ³¹Ya nohina'mu lali agoya hu emiloto keya kamofifi lu laga hilipi? O'e, ya huto meni'ibe. Lali Hu'mamofifi agoya hu emiluta ni'igo to keya kamofifi le'mo ho ti fefe lilune.

Abalahahi hapa'a

4 ¹To lali tatatifu Abalaha ai kumu hena ka lilune? Ai Hu'mamofitoga hena hu'ehina? ²Ai hetofa suhi babu luto hulata mino'ehina'mu lamana bo nohane lutita Abalaha gufa'a limo titi hutita'mu yabe. To Hu'mamofifi bulo gufa'a limo titi mehilina'mu yabe. ³Mono bukugu fayahi ge'ahana: Abalahau Hu'mamofitoga agoya hu emi'ehinamu'i Hu'mau komopa'a bu goloto lamana bo nohibe luto lu'ehina. ⁴To bona'i moneuba foya lilenogo lili'nalo lilina'mu yabe. Foya li'ehinaloti efa mina'a libe. ⁵To bona'i moneuba nani'ni bebe sanamofifi foya'a lolo mehilube'mu nani Yesuhi ai'asigo anasi keheli ule'ale hilube luto lulata bo yamofifi Hu'mau foipana'a li he'mi etoto lamana bo nohibe luto'a nolibe. Ya'ma keheli ule'ale huse'na'a Hu'mau bu goloto ana bomofifi le'mo bati hilina'mu yabe. Hu'mau ai'amo kehelito ana bo kumu ya luto lu molo'ehina yabe. ⁶To koyapa bo, Tebitiu ai ana ka hapa'aguti kaga lu'ehina. Hu'mau lamana bo yabe luto fa'mene le'malina bouba gelo bilibe luto, Tebitiu ma fayahi koyo'ehina:

⁷ Hu'mau foipana'a li he'mi eto'ehina bouba
gelo biba biba nohinagihe.

Hu'mau foipana'a kele li eto'ehinagihe.

⁸ To Hu'mau bo mone'mofihi foipana'a
leka mesalina
yana bouba fokehi sipi luto minalinagihe.

⁹ Ya'ma enegelo nebinamagihi Tebitiu lu'ehinana enugufalo laga hi'ahanamagi kumu anasi lu'ehifiye? O'e, Yege yege enugufa laga mehi'ahana bona'magi hiti kumu luto lu'ehina yabe. Nani mono kaguti lu'ohuna: *Abalahau Hu'mamofitoga agoya hu emi'ehigo ananamu'i lamana bo nohibe luto Hu'mau ya lu'ehina.* ¹⁰To ya'ma kaga hiya kanagu lu'ehibe? Gufalo laga hu'ehina kanagu lu'ehifi to yata'a gufalo laga mehu'ehina kanagu lu'ehibe? Yata'a Abalaha gufalo laga mehuse kanagu Hu'mau lamana bo nohibe luto lu'ehina yabe. ¹¹Alihi Abalahau gufa'alo laga hu ete'ahago mino'ehina. Anana hena ni'ibe? Abalahau Hu'mamofifi keheli ule'ale hu'ehigo Hu'mau lamana bo nohane lu'ehina. To ya'ma alipo gufa'a laga huto

molo'ehinamofifi keya'a suhi huto hu'ehina. Ya huto Abalahau kohe toto asaga bona'i enugufa'ani laga mehuse'namagi Hu'mamofitoga keheli ule'ale hite mine'ahanamagihi afo'anifu nohibe. Ana bona'magi Hu'mamofifi bulo bebe sose'i nehabe. ¹²To Abalahau ai ana huto bona'i luga'a enugufa'ani laga hi'ahanamagihi afo'anifu nohibe. Enugufa'ani laga hi'ahana yamofi kumu afo'anifu nohifiye? O'e, Yata'a Abalahau gufa'a laga mehu'ehina kanagu Hu'mamofifi keheli ule'ale huto mino'ehina suhi luto enali neminana'mu afo'anifu nohinagihe.

Hu'mau koyapa'i kaga lu molo'ehina'a huto hilina'mu yabe

¹³Koyapa kanagu Hu'mau Abalahahi kaga lu emi'ehina: Asaga hepa'i hiti me'mo hiti yagapanakamagihi epilube luto kaga molo'ehina. Abalahau mone keya ka mege'i molo'ehinamu'i Hu'mau ya'ma kaga molo emi'ehinafiye? O'e. Abalahau agoya hu emi'ehinogo lamana bo nohibe luto ya'ma Hu'mau kaga lu molo eto'ehina. ¹⁴Bona'i moneuba keya kasigo mege'i malalinaya Humau kaga molo'ehinamofiji keheli ule'ale huse'i hapa'a fenene hitita'mu yabe. To Hu'mau kaga lu molo'ehina'a hiti fenene hitita'mu yabe. ¹⁵Ana keya ka ni'inogo bona'mofiji foipana'ani huto hilina'mu to Hu'mau hima muhi fi epalalibe. To keya ka meni'inogo bona'magi keya ka mege'i memelete pelesa ilatanamo meminalina'mu yabe.

¹⁶To Hu'mau lu molo'ehina ka hapa'a henana ni'ibe? Lali aitoga keheli ule'ale huse'na ya ni'ibe. To hena'mube? Ana kagamo fa'mene limi'ehina suhi huto Abalahahi yagapanaa'saga'magihi hiti ana kaga molo epolo'ehina. Lali Yuta bona'i keya ka mege'i nomalaluta bonatoga hiti to Abalahaa suhi luto Hu'mamofiji agoya hu emise bonatoga hiti ya'ma kaga molo leto'ehina yabe. Abalahau ai lali asaga bona'magita afotifu nohinagihe. Hena'mube? Ai Hu'mamofiji keheli ule'ale hu'ehina yamofiji lelepi'ehibe. ¹⁷Koyapa'i Abalahaa kumu mono bukugu fayahi ge'ahana: *Nani babu noto noto bona'magihi afo'aniga kele'mo lolo nohubu*, luto Hu'mau ya luto lu molo'ehina. To Abalahau Hu'mamofiji bulo minoto ana kagamofiji keheli ule'ale hu'ehigo ana kaga molo'ehinauba huto hulatamo ni'ibe. Hu'mau fili'ahana bona'i enele'mo ho tilata nohina bousa to anal'ina asaga'na huto mehu'ehina alihii le'mo huto hilina bousa ya'ma kaga lu molo'ehina yabe. ¹⁸Abalahau ai'a naga'a bu megose minoto Hu'mau ma'naka nolibe luto lulata to keheli ule'ale huto Hu'mamofiji huto hilina kana'a geba huto mino'ehina. Yamu'i Hu'mau aimo babu noto noto bona'i afo'anifu le'mo ho ti'ehina yabe. Ananamu'i mono bukugu fayahi mone ge'ahana: *Bonaka tataku'babu luto huto hilabe*. ¹⁹Ana kanagu Abalahau ai lebato 100 foya kana melugu mino'ehina. Ai oyafamofiji gufa'a pisigi'ehigo to liha'a Selahi litana'i huto pana'i meketalina huto mino'ehina. Etugufa'atiti amuya memolo'ehinagi Abalahau ana kagalo ekesa yigito keheli ule'ale huto komopa'a amuya molo'ehina. ²⁰Ana kagalo kehelise'na'a fenene mehu'ehigo Hu'mau kaga molo'ehinamu'i loe lae mehu'ehina. Kehelise'na'a amuya molo eto'ehina. To yamu'i Hu'mamofiji foke ka lu emi'ehina. ²¹Ai Hu'mau kaga molo'ehinanamu komopa'agu keheli ule'ale huto alihii hu netalibe luto keheli fe luto mino'ehina. ²²To Abalahau Hu'mamofiji keheli ule'ale hu'ehinamu koyapa'i fayahi ge'ahana: *Hu'mau bu goloto lamana bo nohibe luto lu'ehina*. ²³Yana Hu'mamofiji bulo lamana bo nohibe luto lu'ehina ka keye'ahana

ya'ma aisigo ka meni'ibe. ²⁴Lali kumu hiti ana fayah keye'ahana yabe. Sipi Boti Yesu fili'ehinaguti Hu'mau le'mo ho ti'ehinalo komopati emitō keheli ule'ale huto minalutamofihu Hu'mau lamana bona'i nehabe luto lulata nohibe. ²⁵To Yesu lali foipanati li he'mi letalibe luto Hu'mau ho lifigo oto fili'ehina. Ya hulago aku'i Hu'mau fili'ehinagati le'mo kosaba holoto lali kumu bebe sana bona'i lele'mo lolo hu'ehina yabe.

Hu'mau bona'i enele'mo bebe so'ehina

5 ¹Lali Hu'mamofihu keheli ule'ale hutogo ai lele'mo bebe so'ehibe. Yana'mu Sipi Boti Yesu Kilisitou lalitoga hu'ehinanamu'i Hu'mau yatai lele'mo fulu nohibe. ²Yatai ya'ma fulunagu minoto keheli ule'ale huse'namofihu ai'a kapo li hokolo hu letago Hu'mamofihu lehe'mose'nagu ti'ohune. Ya'mu luto Hu'mamofihu fana mehenagu bilune luto bu mego'ohutana geba hu'ohuta legelo bito nohuto lilune. ³To keta nohinauba lali'i huto hu letolenogo ana huto legelo bito minolata nohune. Hena'mube? Ya'ma keta nolebesinanauba lele'mo amuya melenogo mino lito bilune. ⁴To lali amuya lekesa molo lito bilitaya Hu'mau kehelito laga besigo lali kumu fokehe libe. To lali kumu fokehe lilata'mu lali lekesa kehelito ai kumu geba huto minalube. ⁵Ya'ma geba huto minaluta yanauba kehelise'nat i le'mo laba mehilina'mu yabe. Hena'mugope? Hu'mamofihu Sikalafu'i limito lali komopatigu ho lifigo keke'i lu leto'ehinana huto hu baga i'ehina.

⁶ To lali amuya memolo'ohutaya Hu'mau mone kanagu lu kehelito Kilisito melugu ho lifito foipa boana'magihi fili epalalibe luto molo'ehina yupahi melugu limi'ehina. ⁷To bati bo mone'mofito bo moneuba fili etenogo lali topa halune. Bati bo mone'mofihu bo moneuba fili etalifi mefilii etalifi ya'ma keta huto'i ni'inaya ana huto mehilibe luto lali lekesa kehelilata nohune. ⁸Lali foipana lito nominonogo Kilisitou lali kumu fili'ehina. Yana'mu Hu'mau sipi keke'i lu letoto lelepigo bu go'ohune. ⁹To ai fililoto golaha'atu mina fi letoloto Hu'mamofihu bulo lele'mo bati bona'i lolo hu'ehibe. Ya huto'a mone'a hiti lehe'menogo lali foipanatimofihu nona'a meliluta'mu yabe. Hu'mamofihu hima muha'aguti lele'mo lubuto bilibe. ¹⁰Koyapa'i Hu'mamofihu fateha'a lolo huto minota kana'agu ai'a pana'a fili'ehinauba fatehi huto minose'na li nohe'mito Hu'mau hiti lele'mo moneko koguna i'ehibe. Ya'mu luto yatai Hu'mau hiti koguna ito nohuta Hu'mau Kilisitohi le'mo kosaba hu'ehina'auba lali hiti lele'mo lubuto bilina'mu yabe. ¹¹To ya'ma anasigo meni'ibe. Yesu lali hiti Hu'ma hiti lele'mo hepito lalu'agita lolo hu'ehigo ya'mu luto lali sipi legelo nobune.

Atahi hapa'a yagi Yesuhi hapa'a yabe

¹² Yata'a kanaguti bo moneuba Atau nohuto foipana li huto hu'ehina. Ya hu'ehigo filise'nauba ma melugu huto hu'ehina. To ya higo yege yege

bona'magitoga foipana huto higo filise'nauba ananamu'i tili tele higo analo bona'i fililata nehabe.¹³ Yata'a asaga melugu bona'magihi foipa faipana hi'ahana. Alihi Hu'mau keya ka lu molo'ehina. To kohe toto keya ka lu meepina kanagu Hu'mau foipana'ani leka meso'ehibe.¹⁴ To Atau melugu minana kanagu bigo Moseu huto hu'ehina kanagu filise'nauba melugu bona'i asaga'i kaba hu epolo'ehina yabe. Atau Hu'mamofifi kaga mekehelise kegeiyo hu'ehigo filise'nauba kaba hu eto'ehinaya to ana huto enali Atahi suhi mehi'ahana bona'magihi kaba hu epolo'ehina yabe.

To Atau ai alisha'a alina bomofifi meha'a legi huto mino'ehibe. Ana bo Yesu yabe.¹⁵ To etali moneko babeyafa bomale'i meneha'ibe. Hu'mau foipanati he'mi letoto lehe'malina hapa'auba Atahi foipana be ligi'ehina. Ya'ma bo Atau, foipana lilata hu'ehina ya'mu babu bona'i foipana lite fili'ahana. Aku'i Hu'mamofifi lehe'mose'nauba ya'ma foipanamofifi hapa'a abe ligi'ehina yabe. Ai bo'a moneko'isi nohina lalitoga fa'mene limi'ehina ana bo Yesu Kilisito yabe. Ai'a lehe'mose'nauba bona'magita lele'mo bati hu'ehina yabe.¹⁶ To Hu'mau fa'mene lehe'mose'na hiti to ana bouba foipana'a hu'ehinana hiti moneko babeyafa huto meni'ibe. Atau moneko kumu foipana hu'ehigo Hu'mau enifisa ito fililabe luto lu'ehinaya aku'i yatai bona'i foipan'ani babu luto hi'ahanamu'i enifisa meise, bati bona'i nehabe luto foipana'ani li he'mi epolo'ehina yabe.¹⁷ To moneko bo Atau foipana li huto hu'ehigo filise'nauba asaga bona'magihi kaba bo'ani lolo huto naga'i epi'ehina. To bo moneuba Yesu Kilisitou hu leto'ehinanauba filise'namofifi be ligi'ehinagihe. Asaga bona'magi Hu'mamofifi enehe'mose'na hiti to ai'a fa'mene enele'mo bati huse'na hiti komopa'anigu lilana bona'magi mineba mineba hilana Kilisitohi kapogu kaba bona'i lolo hilabe.

¹⁸ To bo monekomofifi foipana'auba asaga boana'i enifisa ito ka foyagu enele'mo molo'ehinagihe. To ana huto bo monekomofifi ya'ma Kilisito bebe sose suhi hu'ehinanauba asaga bona'i filise'namofifi nagaluguti gulu ho epoloto mino kosaba huse'na fa'mene epilata nohinagihe.
¹⁹ To mone bo Atau pelesa ito Hu'mamofitoga agoya hu meemigo foipa bona'magi babu lite huto hi'ahana to ana suhi huto mone bouba Yesu Hu'mamofitoga agoya hu emigo bebe sose bona'i babu lite huto hilanagihe.

²⁰ Hu'mau bona'i foipana'ani ni'igo bu goloto enelepilube luto keya ka lu epi'ehina. Ya keya kauba huto hu'ehigo foipana'ani samahi titi hu'ehibe. To foipana'ani babu luto huto hu'ehigo Hu'mau enehe'mose'na sipi'a mone hiti li huto higo be ligi'ehina yabe.²¹ To foipana'aniuba asaga bona'i kaba hu epolo'ehigo filise'namofifi nagalugu mine'ahana. To Hu'mau lehe'mose'nauba kaba hu letolenogo Sipi Boti Yesu Kilisitou Hu'mamofifi kapogu lelepito buto mino kosaba huse hepato lele'mo mololata nohibe.

Yesutoga lali huto nohune

6 ¹Yana'mu lali hena ka lilune? Hu'mau lele'mo bati hu'ehinaya lali foipana liba liba hulenogo ai'a lehe'mose'na'auba mone hiti huto hu letalina'mu yabe luto ya lilupi? ²O'e, ya huto meni'ibe. Lali foipana'mu fililata suhi huto foipana lisemofihu ahe'mi su ho'ohune. Henabe luto aku foipana liba liba huto minalune? ³Menokehelipi? Lali nagami'i folo'ohuto Yesu Kilisito hiti lali moneko babeyafa hu'ohune. Yesu ai'a fili'ehinamu'i lali hiti moneko babeyafa suhi huto hu'ohuta yabe. ⁴To Yesu Kilisito fililago keli he'ahana suhi luto moneko'na hilune luto nagami'i folo'ohune. To ana huto afotifihi hetofa amuya'auba Kilisitohi fili'ehinagati le'mo ho ti'ehina supo huto lali yuhufa hapati huto minalune luto nagami'i folo'ohune. Nagami'i folose hapa'a ya huto ni'ibe.

⁵Ai fili'ehinaya lali ana huto fililuta nohunogo aitoga hepito minalune. Hu'mau ai'i fili'ehinagati le'mo ho ti'ehinamo ni'igo lali ana huto fili'ohunagati lele'mo ho ti'ehina suhi mino kosaba huto aitoga hepito moneko babeyafa hilune'mu nohune. ⁶Koyapa'i hapati Kilisito hiti malipu yafalo fili'ehina ya'ma lali akehel'i'ohune. Hena'mugope foipanauba lugufagu foya nolinamofihu amuya'a su ho letalibe. Ya hulenogo lali foipanamofihu kele kele yagapan'a aku'i meminaluta'mu yabe. ⁷Bo mone fililenogo foipa hapa'amofihu amuya molo'ehina ya'ma asu halina'mu yabe. ⁸Lali Kilisito hiti fili'ohuta kehel'i'ohune. To lali ana huto ho tito ai hiti minaluta kehel'i'ohune. ⁹Lali mana kehel'i'ohune. Yesu fili'ehinagati ho tito aku mone'a hiti mefililina'mu yabe. Filise'nauba aitoga amuya memolo'ehina to be meligilina'mu yabe. ¹⁰Ai foipanamofi kumu amuya'a li he'milube luto moneko yupahi fili'ehinauba su ho'ehibe. To yatai ai Hu'mamofihu hiti hepito mino kosaba huto nominobe. ¹¹Ya'mana suhi lite lenalitini afili'ohune lite lilanauba foipanamofihu kele kele hu meminalana'mu yabe. Lenali Yesu Kilisito hiti hepite minete Hu'mamofihu mino kosaba huse'na limi'ehinalo minaluna'mu yabe.

¹²Ya hinogo foipana liseuba lenali lenugufatinimofihu kaba hu meepalalina ya'mana lenugufagu laga lepesilata nohinamofihu mege'i memalalo. ¹³To lenali lenugufatini mone kegi'a foipana lili'nalo memalalo. Ma'naka, lenali asaga komopatini hiti lenekesa yigise'na Hu'mamofitogago molo emilenogo foipanamofihu fili'ahanagati ho ti kosaba hite minalana suhi huto yabe. Asaga lenugufatini komopatini Hu'mamofitogago eminogo ai lili'na'a hetofanamofihu li huto hilibe. ¹⁴Lenali akehel'i'ahabe. Foipanauba lenali kaba botini aku meminalibe. Hena'mugope yatai lenali keya kamofihu mege'i melete menehabe. Lenali Hu'mamofihu lenehe'mose'nauba yatai kaba hu lepalago nehabe.

Hetofa lili'namofihu koko pana'a

¹⁵Henati hilune? Lali keya kalo memino'ohuta Hu'mamofihu lehe'mose'nalo nohuto fa'mene foipa faipana liluta ni'ifihe? Ya huto

meni'ibe. ¹⁶Lenali mekeheli'ahafihe? Bo mone'mofifi lenali lenugufatini emilete baga liyafa hilana lenali koko pana'a lolo hite minalabe. Lenali foipanamofifi koko pana'a minelete ananalo filisemofifi lilana'a huto ni'ibe. To lenali ya mehitemo ka lamana'a mege'i molosemofifi koko pana'a minelete yanaloti mino bebe sosemofifi hapa'a lilana to Hu'mamofifi gobisalo minalabe. ¹⁷Koyapa'i lenali foipanamofifi koko pana'a mine'ahanaya to yatai Hu'mamofifi hetofa kapa lu lenelepi'ehinanamu'i kehelite ana kaga ma'naka luto mege'i melelata nehabe. Yana'mu Hu'mamofitoga lofokehi nolune. ¹⁸Hu'mau foipana nagaluguti gulu fo lepolo'ehinago lenali bebe sosemofifi koko pana'a lolo hi'ahana yabe. ¹⁹Lenali komopatini lapa mebi'ehigo keheliti bati mehi'ahanamo ni'inagi nani lu hokolo huto huto kaga lu lepi'ohuna. Koyapa'i lenali kolo tana hapatanimofifi lenugufatiniuba koko pana'a lolo hulago keya ka pelesa ite foipana babu lite li'ahana. Ana suhi lite lenali yatai lenugufa luga'atu hetofa lili'na lisemofifi eminogo koko pana'a lolo hite minenogo alih'a lamana bona'i huto hilabe.

^p ²⁰Koyapa'i lenali foipanamofifi koko pana'a minelago ya'mana kana'alo hetofanauba kaba mehu lepolo'ehina, fa'mene mine'ahana yabe. ²¹Koyapa'i ya hite foipana li'ahanal yatai lenubuya nohibe. To ya'ma hi'ahanauba lenele'mo bati hu'ehifihe? O'e. Ananauba lenele'mo sibina hu'ehinaya to filise kapolo lenele'mo malalibe. ²²Yatai Hu'mau foipanamofifi naga'i gulu ho lepoloto ai'a koko pana'a lenele'mo lolo hu'ehina. Ya higo legeya'a ya'ma ni'ibe. Lenali lenemehatini aitoga emite minelete alih'i mino kosaba huse hepato tito minoba minoba hite minalabe. ²³Foipanauba ai'a koko pana'magihi lili'nalo nona'a epilata nohinaya filise'na yabe. To Hu'mau fa'mene limilinamofifi ya mino kosaba huse'i ni'ibe. Ya'manamofifi Sipi Boti Yesu Kilisito hiti lele'mo hepito moneko'na liluta'mu yabe.

Alobole li'ahana suhi ka

7 ¹Nalalu'nigitabe, lenali Yuta bona'magi asaga keya kamu'i keheliti bati hi'ahana. Bona'i mone mefilise nomina kanagu keya kauba hu eto'ehina kehel'i'ahabe. ²Mone ka nesi'a ni'igi. A'i moneuba baha'a mefilise nohigo aitoga minalibe luto keya kalugu fayahi ge'ahana. To baha'a fililenogomo ya'ma keya ka alobole minala'ibe lu'ehina ka ya'ma a'i kumu su hoto fa'mene nohibe. ³To ana a'mouba baha'a mefilise nohigo fato bologa buto minalina ai moko hilibe. To baha'a filinogomo fato bologa kata helenogo keya kamofifi ligofa mehilinagi to mokolo a'i meminalibe. ⁴Nalalu'nigitabe, lenali yana suhi hite nehabe. Lenali yatai Kilisito bomofifi gufa'a hepite nehana bona'magita keya kaloga fil'i'ahabe. Ya'mu keya kauba kaba hu meepololata nohibe. To ya'ma ai fili'ehinagati ho ti'ehina bo, Yesu, ai'a bona'a lolo hiletai kumu

Hu'mamofiji foya hetofa'a lilata hilabe. ⁵To lali yata'a komopatimofiji hapa'a mege'i moloto mino'ohutaya keya kauba komopatigu foipa faipana li huto higo lugufatiuba ana suhi mege'i moloto filisemofiji nagalugu mino'ohuta yabe. ⁶To yatai keya ka nagaluguti Hu'mau gulu ho leto'ehina. Lali koyapa hapa'a keya kalugu koyo'ehinamofiji hapa'amu fili'ohuto yuhufa hapati li moloto nohune. Koyapa keya kamofiji foya'amo melise nohuta yuhufasi Sikalafu'i mege'i moloto foya'a nolune.

Keya ka to foipana hiti hapa'atiti yabe

⁷Ya'mu lali hena ka lilune? Ya'ma keya ka sibina hu'ehifiye? O'e, ya mehu'ehibe. Keya kauba nani foipana'nii li huto hu neto'ehigo keheli'ohube. To keya ka mone'mofiji kaga lu'ehina: *Kai bomofiji ana'ina'a ni'inogo bu goloto kubunaga'i mehobo lu'ehina*. Ya melutita nani foipanamofiji hapa'a mekehelutita'mu yabe. ⁸To keya kauba foipanamofiji hapa'a nelepi'ehigo ana foipanauba bona'i nasana'anii fato fato'i lilane luto nele'mo keheli keheli hibe. To keya ka meni'inogomo foipanauba amuya meminago legeso huto mino'ehina. ⁹Koyapa'l nani keya kamoya mekehelise fa'mene mino'ohuna. To keya ka nanitoga huto hu'ehigo foipana'niuba hekele luto amuya molo'ehibe. Ya higo nani filise kapolo hapi fito moloto fililuta bu'ohube. ¹⁰To ya'ma keya kamoya kehe'moto mino kosaba'na hu ketalibe nolina ya'ma keheliloto'ni keya kauba li tiligi soto noho fililata suhi lolo hu'ehina yabe. ¹¹Hena'mube? Foipana'niuba keya kamofiji nelepitio nimi'i moloto komopa'nigu noho filigo mino'ohube.

¹² Ya'ma Hu'mau keya ka lu molo'ehina'amoya to lu laga hu'ehina kagaya ya'ma ni'ina, to ana keya ka moneko moneko'isi asaga'na hetofana ni'inagi, bebe sose kaga to lamana kaga ni'inagihe. ¹³To ana hetofa kagauba nani'i noho fili kapogu nele'mo molo'ehifiye? O'e, ya mehu'ehibe. Foipana'niuba ya'ma hetofa keya ka li tiligi soto filise kapogu nele'mo molo'ehibe. Ya huto hetofa keya kauba foipanamofiji hapa'a nelepilibe luto ana hapa'a le'mo huto hu'ehibe. Ya'mu keya kauba foipana le'mo hofa tago nani ya'ma foipana mone hiti be ligi'ehinana sipi'a huto hilibe.

Bona'mofiji hapa'a loe lae ni'ina

¹⁴To ya'ma keya ka Hu'mamofiji nasana ni'ibe. Ya'ma lali keheli'ohune. Ana kaga batu huto ni'igo nani mege'i malalube'mu nohube luto aku'i foipanamofiji koko pana'a nohuto'ni ana keya kamofiji kapolo menomolobe. ¹⁵Nani hulata nohunamofiji hapa'ni menokehelube. Nani hetofana hilube luto lulata nohunamofiji ya menohube. To hetofana kumu laga'ni nebesi'ehina suhi hilube'mu nohunaya mehulata nohube. To foipanamofi kumu laga'ni menebesibe lula suhi ya hulata nohube.

¹⁶ To nani foipanamof i kumu laga'ni menebesibe luto aku'i yanamof ihi mege'i mololatamo ni'inogo yanauba keya kamoya lamana ka ni'ina'mu yabe luto nelepi go anamof ihi anokehelube. ¹⁷ Ya nohigo nani ya hulata nohunamoya nani'ni meni'ibe. Foipana komopa'nigu nohinauba ai'a amuya moloto nele'mo sibina higo foipana lilata nohube. ¹⁸ To komopa'nigu to fegutoga nugufagu hiti hetofa hapa'a menominabe luto keheli fe nolube. To hetofana suhi hilunamof ihi komopa'nigu ya ni'igo yana suhi hilube'mu nohube luto'ni amuya'ni bati mehu'ehigo hetofana mehulata nohube. ¹⁹ Nani hetofana hilube luto lulata nohunamof ihi ana suhi mehulata nohube. To ya hu'ehinaya foipana mehilube luto keheli loto aku foipanamof ihi mege'i mololata nohube. ²⁰ Ya huto ni'igo foipana kumu laga'ni menebesina suhi ni'ina ya hulata nohunamof ihi hapa'a henana ni'ibe? Nani'nisigo ya menohube. Foipanauba komopa'nigu minoto nele'mo foipa nohube.

²¹ Ya huto nohigo hapa'a moneuba nele'mo lolo hulata nohina ya'ma bu goloto akeheluto ma ni'ibe. Nani hetofana hilube luto nohugo foipa kapofi lamana kapofi loe lae ni'igo foipanauba ai'a kapolo nele'moto bulata nohube. ²² Nani Hu'mamof ihi keya ka'amu komopa'nigu laga hina ni'ibe luto negelo nobube. ²³ To komopa'nigu ya nohugo nugufa'niuba fato hapa'a lolo huba huba nohube. Ana hapa'auba hetofa negekesa'ni keheli'ohunamof ihi luba nohube. Keya kamu'i hetofana ni'ibe luto negekesa akehel'i'ohuna yamof ihi fato hapa'auba laba hu eto'ehina. Ya nohugo nugufa'nilo foipanauba le'mo sibina huto nugufa'niimof ihi naga'i emilata nohube. ²⁴ Ke, nubuya'ni nohube. Bati mehina bo nohube. Nugufa'niuba foipana nohuto filise kapogu nomalanaya kiyi'afu nehe'malina bo nohube? ²⁵ Lali Sipi Botti Yesu Kilisitou nehe'malina bo ai'asigo nohube. Ai foipanamof ihi hapa'auba amuya moloto he'mi netabe. Ya'mu Hu'mamofitoga negelo nobube.

To nani ma huto nominobe. Nani Hu'mamof ihi keya ka mege'i malalube luto keheli'ohuna nipa nohube. To aku'i tafa komopa'niuba foipa hapa'alo mege'i moloto kele kele hu etolata nohube.

Hu'mau Sikalafu'a ho lifigo bona'i komopa'anigu limito mino'ehina

8 ¹ Yatai bona'magi Yesu Kilisitotoga hiti hepite minago moneko'na nehana yanamof ihi Hu'mau enifisa meilina to osahi meepilib e. ² Henabe lutobe? Sikalafu'mof ihi kagauba lali'i Yesu Kilisitotoga lele'mo hepilot o foipana nagaluguti hiti to filise'na kapoluguti ahe'mi leto'ehigo mino kosaba husemofofi ihi lilita nohune. ³ Bona'magihi komopa'ani amuya memolo'ehinagi keya kauba lehe'mo'ehina bati mehu'ehibe. Hu'mau aigo lehe'mo'ehina. Yata'a ai bona'i foipa hapa'animu ka epekito enifisa i'ehina. Ya huto ai'a pana'a melugu ho lifigo bona'i enugufa amuya memolo'ehina suhi lolo huto minoto lali foipanatimof ihi nona'a li pa

salibe luto fili'ehina yabe. ⁴To lamana ka molo'ehinamofihu liyafa hite mege'i malalabe luto lu'ehina. Hena'mugope lali koyapa'i mino'ohuta suhi huto yatai menohune. Lali kosaba kapolo mege'i nomolone. Sikalafu'mofihu kapolo nomolonogo keya kauba lamana suhi hilo lulata ya'ma hetofa kamofihu lali kehelito ya huto nominone. ⁵To enali enugufa'aniuba nohinalo mege'i nemalanamagi enali enugufa'aniuba kehelise'na'animofihu kaba hu epoloto naga'i epi'ehina. To enali Hu'mamofihu Sikalafu'uba lu noeprinalo mege'i nemalanamagi Sikalafu besise'namofihu kehelite neminago ai enegekesa kehelise'na'animofihu kaba huto enele'molata nohina yabe. ⁶To Sikalafu laga lebesise'nalo lali mege'i nomolota bona'magita Hu'mamofihu fuluna'a litoti to hetofa mino kosaba husemofihu lilata nohune. To enali enugufa'aniuba laga enebesise'nalo mege'i nemalana bona'magi filise kapogu bilata nehabe. ⁷To bona'i enugufa'aniuba laga besise'nalo mege'i nemalanamagi nehago kehelise'na'aniuba kaba hu epalago enali Hu'mamofihu fateha'a nehana yabe. Henabe lutobe? Enali Hu'mau kaga lu molo'ehina'amofihu keheli he'mite pelesa i'ahana. Ya'ma Hu'mamofihu kaga'a amuya'anitu mekehelite to analo mege'i memelalata nehabe. ⁸To enali ya hite enugufa'anilo mege'i nemalanaya Hu'mau bu enogoto fokehi melilina'mu yabe.

⁹Lenali ya hite meneminabe. Hu'mamofihu Sikalafu'uba yuhufa komopatinigu nominago lenali ka'a kehelite agoya hu emilata nehabe. To bona'i moneuba Yesu Kilisitohi meha'auba komopa'agu menohinogomo ana bona'i Yesuhi bona'i menohibe. ¹⁰To Kilisitou komopatinigu nominenogo to lenugufatinimofihu foipanamu fili'ehinaya lenemehatini minoba minoba hilabe. Hena'mube? Hu'mau komopatinini lenele'mo batu hu'ehinogomo Sikalafu'uba komopatinigu limito minago mino kosaba huse'i lilabe. ¹¹To Hu'mamofihu Sikalafu'i Yesu fili'ehinaguti le'mo ho ti'ehinauba lenali komopatinigu nominenogomo ya'ma Kilisito le'mo ho ti'ehinauba komopatinigu minoto lenugufatini fililinalo kosaba'i le'mo huto hilina'mu yabe.

¹²Nalalu'nigitabe, tafa hapatini foipa hapatiniuba kefefe hu nolepelenogo yamofihu mekehelise foipanamofihu mege'i memalalo.

¹³Lenali analoga komopatinini mololenogo lenele'mo sibina hinogo fililana'mu yabe. To lenali Hu'mamofihu Sikalafu'uba lenele'mo amuya melenogo ana foipa hapatini keye linogo minoba minoba hilabe.

¹⁴Asaga bona'i Hu'mamofihu sikalafu'uba enele'moto bulata nohina enali Hu'mamofihu lusi panana'a nehabe. ¹⁵To ya'ma Hu'mau lepi'ehina Sikalafu'uba koko pana'a lenele'mo lolo huto lenelesa melu'ehibe. Lenali Hu'mamofihu lusi pana'amagita li tifito logogose'namagi neminete ai kumu: Apaobe, Apaobe, lite kehe neibe. ¹⁶Hu'mamofihu Sikalafu'uba lali lemehati hiti li hepit'o a moneko legege nohuto'a Hu'mamofihu

pana'amagita nehabe luto nolimibe. ¹⁷Yalo'i lali pana'amagita nohunogo ai'a bona'amofahi lusa gi epalalina'a lali hiti limilinagihe. To Hu'mau Kilisitohi hetofa nasana li molo emilina'a ya'ma ana huto limilenogo lilune. To lali Kilisito gabu gise'na'a hiti ya'ma ana huto kofiloto nohunogo ai'a fana meha'a hiti limilenogo liloto aitoga hepitō minalune.

Fana talina yupahi

¹⁸Nani mana keheli hokolo hu lepoloto Yesu kumu lagabu'i nogigo minaluta yamofahi alihī fana meha'a sipi'a moneuba lalitoga huto hilina be ligilina'mu ya'ma lilune luto lu nolepube. ¹⁹To Hu'mau asaga melugu lolo hu'ehina'a yanagu neminanamagi ai pana'amagihi enele'mo ho tilina yupahi geba hite amuya melelata nehabe. ²⁰To Hu'mau melugu lolo hu'ehinana asaga'namofahi komopa'a pata silibe luto Hu'mau ka epekitō lu molo'ehina. Ya'ma ana'ina'a asaga'i ai'a sibina huto hilibe melu'ehina. Hu'mau ai pata silibe luto kaga molo'ehina. To mone'i lali bu megose'namofahi geba hilutamo ma ni'ibe. ²¹Hu'mau asaga melugu neminanamagihi aku'i le'mo bati hulenogo alihī pata mesise Hu'mamofahi pana'amagi hetofa hite minalana ya'ma kanagu keta husemofahi nagaluguti gulu fo epalalibe. ²²To yatai Hu'mau lolo hu'ehinanauba usegi asegi huto ana legitā a'i moneuba pana'i noketana sipi gabu gise'na suhi huto nominanamo ni'igo akehel'i'ohune. ²³To asaga melugu neminanana usegi asegi hite hilata neminago enali'anigo menehabe. Lali hiti Hu'mamofahi Sikalafu'i kohe toto limi'ehina bona'magita komopatigu yibi bena huto yibi huto usegi asegi ilata nohune. Ya nohuto Hu'mau lugufati kosaba'na lolo huto lele'mo bati hilina kana'amu geba nohunogo keta huse nagaluguti gulu ho letalibe. ²⁴To Hu'mamofahi hetofana hu letalinamofahi bu megose geba huto yanauba nohunogo Hu'mau yana'mu kehelito lubuto bi'ehina. Ya'ma geba nohunamofahi yatai bu go'ohuna, ya'ma geba hilinamo meni'ibe. Bo moneuba mone'mofahi geba huse'i alihī bu galina henabe luto mone kana hiti geba hulata nohibe? Ya huto meni'ibe. ²⁵To lali mone bu megose'namofahi geba huto hugo Hu'mau limilina'mu yabe luto geba huto minomo buto kosele'i melohose huto minalune.

²⁶Ya'ma geba hulata komopati amuya memolose nohunogo Hu'mamofahi Sikalafu'uba lalitoga oto lehe'malina'mu yabe. Lali aitoga henana loka haluta mekeheli'ohunogo ai kehel'i'ehina. Ya'ma Sikalafu'uba lali kumu Hu'mamofitoga baga'atu kaga meluse komopa'a amuya'auba buka tilata nohibe. ²⁷Ya higo Hu'mau asaga bona'i komopa'anigu bu goto keheligo Sikalafu'uba enali kumu ekesa yigiba yigiba nohigo yanamofahi Hu'mau kehelilata nohibe.

²⁸To lali mana akehel'i'ohune, Hu'mau lu kehelise'namofahi bona'a enali kumu kehe igo bite aitoga komopa'ani emi'ahanamagihi ai asaga

huto hilina kanagu hetofana hu epololata nohinagihe. ²⁹ Hu'mau fuku lu'ehina bona'i enali'i pana'a Yesu yabe moneko babeyafa hite gona'a lolo huto minalabe luto Yesu yege'a pana'i minoto naga'a enele'mo molo'ehina yabe. ³⁰ To Hu'mau ekesa kehelito enele'mo molo'ehina bona'magihi aitoga kehe igo e'ahabe. To ai kehe igo e'ahanamofiji foipana'ani he'mito bebe sose bona'i enele'mo lolo hu'ehina. To ya huto bebe sose bona'i enele'mo lolo huto ai hetofa fana meha'agu enele'mo molo'ehina.

Hu'mau lali kumu ginaga fi'ehina ka

³¹ Ya'ma asaga'na hu leto'ehinamofiji hapa'a henana ni'ibe? Hu'mau to lali hiti nominenogomo kiyi'afu loho fi talina bo nohibe? ³² Ai koyapa'i pana'a nu ki pili koto meminose lali kumu asaga'i ho lifito bona'magihi enayanugu epi'ehigo fili leto'ehina, ya'ma limi'ehina bo, Hu'mau, ai loe sana sana mina'a meni'inamofiji fa'mene limilina'mu yabe. ³³ To Hu'mau lu kehelito lele'mo ho ti'ehinagi kiyi'afu lifisa ilina bo nohibe? Ana hilina bo mone menohibe. Hu'mau ai'asi bebe sose bona'ni nehabe luto ya'ma lali kumu luto lulata nohinagihe. ³⁴ Kiyi kiyi'afu lifisa iloto ka foya lilube'mu nohibe? Yesu ai'asigo lali kumu fililoto ho tito aku Hu'mau lamaga'aga le'mo'ehigo nominabe. Analo nominoto lali kumu Hu'mamofiji amuya loka holata nohibe. ³⁵ To Yesu lali kumu ginaga fi limi'ehinalo to kaba hu bati hu leto'ehinalo lali ya'ma hepitoti minaluta nohunogo kiyi'afu yanaloti lele'mo loko hilibe? Keta hu letalinauba analoti loko hilifiye? Analoti fi taga hu letalinaubafi? Gabu gi letalinaubafi? Nose'na fenene hinogo kau'na lahalinaubafi? Musufalo nasanauba ya hu letalinafi? Luba huse'nauba ya hilifi? Filise'namofiji amuya'uba aitogati loko hu letalinafiye? O'e, ya huto Yesu ginaga fi limi'ehinagati loko hu letalinamo meni'ibe. ³⁶ Yananamu'i koyapa'i mono bukugu keye'ahana:

Fatehatimagi kai kumu asaga yupahi
loho fililune'mu nehago
asaga yupahi yana lahalina kana'amu
geba huto minalune.
Lali sipisipi yaga keye lilina legi huto
geba huto nominone.

³⁷ Ya'ma huto hu letalana asaga'namofiji Yesu be ligi'ehigo bati huto minalune. Yesu ai sipi ginaga fi limito kaba hu letago aitoga ule'ale huto minolata nohune. ³⁸ Nani mana keheli ule'ale nohube. Mone filise'nafi to ma melugu minose'nafi, foipa agelomagifi to kokulumagu felemagifi anagu kaba huse kene'magifi to mone yatai ni'ina nasanauba huto huse'nafi to aliha'uba huto hilinafi, asaga'magi Yesutogati lele'mo loko mehilana'mu yabe. ³⁹ To mone ifo muyalo ni'ina me'i afenuga ni'inafi moneuba Yesutogati lele'mo loko mehilina'mu yabe. Hu'mau lali kumu

sipi ginaga fise'na'amofifi Sipi Boti Yesu Kilisito limi'ehinamofifi ya'ma melugu lolo huto minolatana asaga'namagi lele'mo loko mehilana'mu yabe.

Hu'mau Yuta bona'i enele'mo ho ti'ehinamagi yabe

9 ¹Nani lusiga nolube. Nani Kilisitohi bona'a nohuto'ni faga menolube. To Hu'mamofifi Sikalafu'uba komopa'nigu nomina'aub a lusiga nolane luto ai nelepi'ehina. ²Ya'ma Yuta bona'magi nani'ni bona'i nehago enali kumu sipi laga'ni nebesigo nani keke'i lu epolobe. ³To Hu'mau enele'mo bati huloto to nani enali kumu yabe luto gumii'nohoto Kilisitotogati nele'mo loko hulenogo, bati huto yabe nolube. Hena'mugope? Hu'mau ya hu netolenogo Yuta bona'ni enubuto bilibe luto bati huto yabe nolube. ⁴Hena'mube? Enali Hu'mau enele'mo ho ti'ehina bona'i nehabe. Ai enali'i mehuba hina'a pana'ni nehabe luto to sipi fana meha'agu enele'mo molo'ehina. Ai agoya hu niminogo'ni kaba hu lepalalube ya'ma kaga luto lu molo'ehina. Ai ana huto keya ka lu epito molo'ehina. Enali Hu'mamofifi gi'a liyafa huse hapa lamana'a kehel'i'ahana. Ai enalitoga alahi le'mo huto hilina ka hetofana lu molo'ehinamofifi kehelite li'ahana. ⁵To koyapa'i enali Hu'mamofitoga komopa'ani mele'ahana tatatigihi naga'aniguti huto hi'ahabe. To Kilisito ai gufa'a hiti bo nohibe luto ana huto Yuta bona'i naga'aniguti huto hu'ehina yabe. Ya hu'ehinagi lali Hu'mau asaga kaba hu'ehina botimo liyafa huba huba nohunagihe. Ma'naka yabe.

⁶To ya huto ni'igo Hu'mau bona'magihi kaga molo'ehinana huto mehu'ehina nolufihe? O'e, ya melu'ohube. Hu'mau Yuta bona'magihi asaga'i enele'mo nupa huloto enali naga'i folaganuguti bona'a mone'a fuku lu'ehina. ⁷To ana huto Abalahahi yagapan'a'magi asaga'na Hu'mamofifi bona'a menehabe. Koyapa'i Hu'mau Abalahaha ma lu emi'ehina: Panaka Isaka ketalina yagapan'a'magihi enalisigo kaika naga'i minalabe luto lu'ehina. ⁸Ya'ma kaga hapa'a ma ni'ina, asaga Abalahahi yagapan'a Hu'mamofifi lusi bona'a menehabe. Hena'mube? Hu'mau Abalahahi pana'a moneko kumu kaga bebe sose ka molo'ehina yabe. To ya'ma pana'asigo ketalina yagapan'a'magihi enali'anigo Abalahahi lusi naga'i nehana yabe. ⁹Ya'ma Hu'mau kaga molo'ehina ma ni'ibe: *Kufu mone bulago lihaka Selau pana'i ketalinagi to ana kanagu aku'i alube a'nolube.*

¹⁰To ya'ma kagago meni'ibe. To mone hiti ana huto ni'ibe. Lepekau loe lae pana'i eteketo'ehina to enali afo'atitifu Isaka lali Yuta bona'magita tatatifu yabe. ¹¹⁻¹²Yata'a etali huto mehi'aha'igo to hapa'atiti hetofanafi sibinafi huto mehuse Hu'mau Lepekahi ma luto lu emi'ehina: *Yege pana'uba gona'amofifi kele kele'i hu etalibe luto lu'ehina.* Ya huto Hu'mau mone pana'amofifi hapa'a bu goto bati huto yabe luto le'mo ho ti'ehifihe?

O'e. Ai foya'a ni'igo mone pana'a fuku luto nani bona'ni yabe luto li gehe li'ehina yabe. Hena'mube? Hu'mau ya huloto asaga bona'magihi li gehe li'ehinamu enelepilube'mu nohibe. ¹³ Ya'mu Hu'mau hu'ehinanamu'i mono bukugu fayahi ge'ahana: *Nani Yakopu nibita hu'ehina pana'i yabe, luto to Isau hapa'a laga'ni menebesigo nemegesa'ni emi'ohube luto Hu'mau lu'ehina yabe.*

¹⁴ Ya huto ni'igo lali Hu'mamofihu hapa'a bat mehu'ehina yabe lilupi? O'e, ya menolune. ¹⁵ Koyapa'i ai Mosehi ma lu emi'ehina: *Nani nibita hilina bonatoga hetofana hu etalube to nibita hilina bonatoga niginaga filugi nani ya'ma foya'ni ni'ibe luto Hu'ma ya luto ligo ai yalo li gehe lilata nohibe.* ¹⁶ Bona'i moneuba: Nani hetofana hulata nohube lula to Hu'mamofihu bona'a minalube luto lilinamu'i Hu'mau ana bomo le'malifiye? O'e, ya mehilibe. Bona'i foya'ani meni'ibe. Hu'mau enele'malina ai'asigo foya'amo ni'ibe. Ai ekesa keheliloto bona'mofihu ginaga fi emilata nohinamo ya'ma anasi ni'ibe. ¹⁷ To Hu'mau koyapa'i sipi bo Felohi lu emi'ehina ka fayahi ge'ahana: *Nani Iyipi melugu sipi bo'ani henabe luto kele'mo ho ti'ohube? Sipi kaba bo lolo hu keto'ohunogo alipo sibina hiluna kanagu amuya'ni enelepilube'mu nohugo asaga noto noto bona'magi bu gelete nigi'ni liyafa hilabe luto lu'ehina yabe.* ¹⁸ Yamu'i lali Hu'mamofihu hapa'amu ma keheli'ohuna, ai bona'i mone'a kumu niginaga filube luto to fato bona'i mone'mofihu komopa'a fi hekini lo etalube luto lu'ehina. Ya'ma ai foya'a ni'ibe.

Hu'mau ka epeki'ehina'a hiti to fuluna'a hiti ni'inia

¹⁹ To lenali bo moneuba ma luto lu nimilibe: Hu'mau ai'a mone bona'mofihu ekesa fi hekini lo etago aku henabe luto ana bomo fisa ilina'mu yabe? Ai ya hu etoloto henabe luto ka emekilibe? To kiyi'afu Hu'ma ekesa keheli'ehina'amofihu be ligilibi? ²⁰ O'e ya melubo. Kai Hu'mamofihu kagalo nona'a emilata bomo kiyi'afu kele'mo ho ti'ehibe? Bona'i moneuba me somomo lolo hu su holenogomo somomouba: Kai henabe luto ma huto lolo hu neto'ahane luto lilifiye? Ya kaga melilina'mu yabe. ²¹ Ya'ma somo lolo hilata bouba ai'amo ekesa keheliloto me'mo i pata putu huto mone nose'na somo lolo hilina to mone heletuya somo lolo hilina ai foya'a yabe.

²² To Hu'mau yana suhi huto hu'ehibe. Ai foipa bona'i enipakafa enahalina hiti to amuya molo epalalina hiti enelepinogo kehelilabe. Yana'mu ka epeki'ehina bona'magihi ma'asi enahalinamofihu fulu huto minoto komopa'ani i gelehe hilana'mu enegeba huto mino lito bu'ehina. ²³⁻²⁴ To bona'i mone'amagihi fana meha'agu enele'mo moloto keke'i lu epoloto minalina ana huto ai foya'a yabe. Ai ya huto lalimo Yuta bona'magitogati fegutoga bona'magitogati mone'a kehe ito lele'moto fuluna'a limito komopa'a lalitoga fi limi'ehina. To henabe lutobe? Asaga

bona'magi ai'a fana meha'a sipina ni'ina'mu enali kehelite fokehi lilabe.
 25 Koyapa'i kaga lu yege hose bo, Hosea ai mono bukugu anamu'i ma
 koyo'ehina:

Bona'i fato'na nani'ni menehana'a
 nani'ni bona'ni yabe luto ya lilube.
 To fato metoga bona'i mone'a
 menebesi'ehina'a
 aku niginaga fi epilube luto
 ya lilube.

26 To mone melugu bona kumu,
 lenali bona'ni menehabe luto
 yata'a lu'ehinago
 aku analo enali kumu
 Hu'mau minoba minoba hu'ehina bo,
 ai'a yagapana'a nehabe luto
 ya lilibe.

27 To lu yege hose bo, Aisaiyau Isilaeli bona'mu ma lu'ehina:
Ya'ma Isilaeli bona'magi kehe'i suhi huto samahi tite nehinogo Hu'mau folagaha'aniguti bona'i mone'a nesi'asi enubuto bilibe. 28 Hu'mau asaga noto noto bona'i foipana nehanamu'i nona'a mele'isi epi su halina'mu yabe. 29 To ya'ma suhi luto koyapa'i Aisaiyau mone hiti mono bukugu koyoto ma lu'ehina: *Sipi Botiuba amuya hiti nohuto lali asaga'i loho su hoto mone'amagita keke'i melitita lali Yuta bona'magita asaga'i fenene hutita'mu yabe. Koyapa'i Hu'mau Sotomu hepalo to Gomola hepalo bona'i enahago fili su he'ahana yana suhi luto lali filito fenene hu su hotita'mu yabe.*

Isilaeli bona'i keya kalo mege'i melelata nehana

30 Ya'mu lali hena kaga lilune? Ya'ma nokehelune. Fegutoga bona'magi Hu'mamofihu bulo bebe sose foya melilata nehana, enali Hu'mamofitoga keheli ule'ale hilata nehago ai enele'mo bati hu'ehina. 31 Yuta bona'i koyapa'i Hu'mau enele'mo ho ti'ehina'amagi enali keya ka kehelite mege'i melete Hu'mamofihu bulo bebe sana bona'i nohune lite enubuto bilinamofihu kapo'a sa sa nehite bu mege'ahana. Ya yagi Hu'mau enele'mo bati mehu'ehina yabe. 32 Henabe lutobe? Enali keya kamofihu foya'a liba liba hite aku Hu'mamofihu keheli ule'ale mehi'ahana. Enali ya hite mone pipi efatoti figana futite he kete ke'ahana yana bona'i suhi lite mine'ahana yabe. 33 Hu'mau koyapa'i Yesu kumu suguna ka luto ana efapomu'i lipoti lu epi'ehina'mu mono bukugu fayahi ge'ahana ma ni'ibe:

Bu galo.

Nani Yuta bona'magihi Yiona hepalu
 mone pipi efah i nomolobe.
 Enali efatoti figana futite,

he kete enahalibe.

To bona'i luga'amagi aitoga
keheli ule'ale hilana,
enali lesa'ani melise
enofokehi lilabe.

10

¹Nalalu'nigitabe, nani bona'ni ya'ma Yuta bona'i enali kumu Hu'mau enubuto bilibe luto nolugo nipa'nigu nohibe. Nani enali kumu yabe luto Hu'mamofitoga buka tiba tiba nohube. ²Enali Hu'mamofitoga amuya melete bati huto nominone lite nehago bu goto lusiga nolube. Enali ya nehagoaku'i Hu'mamofifi hapa'a keheli bati mehilata nehabe. ³Enali Hu'mau bona'i le'mo bati huse hapa'a yamofifi mekeheli'ahabe. Enali enegekesa'ani keheli'ahanamofifi hapa'a mege'i nemalabe. Enali Hu'mau enele'mo bati huse hapa'a mekehelite aitoga agoya hu meemi'ahabe. ⁴Hu'ma ho lifi'ehina bo, Kilisito, ai huto hu'ehigo keya ka mege'i molose'namu enele'mo bati hilina asu ho'ehibe. Ya su ho'ehinamu aitoga komopa'ani emite keheli amuya malago Hu'mau bona lamana'i enele'mo lolo hulata nohina yabe.

Hu'mau enubuto bise'namofifi ka

⁵Bona'i moneuba keya kamofifi li pili kalina Hu'mamofifi bulo bona'i lamana'i hilinamu Moseu keya ka ma fayahi go'ehina: *Keya ka mege'i malalina bouba minoba minoba huse'i lilina'mu yabe.* ⁶⁻⁷Aku'i kai Hu'mamofitoga keheli ule'ale huto komopaka emi'ahatalo kele'mo bati hilina'mu ma fayahi mono bukugu goto lu'ehina: *Kai kiyi'afu kokulumagu tiloto lalitoga ka lamana'a hapa'a lito alibe luto melubo. To ana huto kiyi'afu keligu limiloto lalitoga ka lamana'a hapa'a lito alibe luto ya melubo*, lite keye'ahana. To ya'ma fayahi hapa'a ma ni'ibe. Kai Yesu Kilisito kokulumagutifi, fili'ehinagatifi oto lehe'malina ya'ma sa sa mehubo. ⁸Yesuhi mege'i molose'namofifi hapa'a ya huto meni'ibe. Ana fayahi ma luto mono bukugu nolibe: *Ka hapa'a foto'i meni'ibe. Lebatolisi ni'ito komopakagu kabagakagu ni'ibe.* To lali kagamu'i lu yege nohota ka yabe. ⁹To lali mana lu yege nohone. Kai kabagakaguti Yesu nani kibina bo'ni nohibe luto lilata to Hu'mau fili'ehinagati le'mo ho ti'ehibe luto komopakagu ma'naka luto kehelilata nohatogo ai kele'mo bati hinogo minoba minoba hilane. ¹⁰Lali Hu'mamofitoga keheli ule'ale hunogo komopatigu lele'mo bati hilibe. To lali labagatiguti Yesu kibina boti nohibe luto nolunogomo ai lele'menogo minoba minoba hilune. ¹¹Yanamofi kumu enali mono bukugu fayahi keye'ahana: *Bona'i moneuba Hu'mamofitoga keheli ule'ale huto komopa'a emiloto lesa meluse hetofana huto minalibe.* ¹²Ya'ma fayahi keye'ahanamu yege yege boana'magihi keye'ahananamu, Yuta bona'i hiti to fegutoga bona'i hiti enali moneko nehanamo ni'ibe. Hu'mau ai enali li gehe meli'ehina. Ai yege yege

bona'magihi kibina bo'ani moneko'isi nohuto'a aitoga kehe ilata nehanamagihi enele'moto lusa gi epalalina'mu yabe. ¹³ Ya'ma kagamu'i mono bukugu fayahi ge'ahanamo ni'ibe: *Kibina bomofiji gi'a hoto lehe'mobo lite kehe ilata bona'magi asaga'i Hu'mau enele'mo bati hulenogo mino kosaba huse'i lilabe.*

¹⁴ Ya lutomo ni'igo enali Hu'mamofitoga komopa'ani memele'ahana bona'magi hiya hite aitoga kehe ilabe? To enali kaga'a mekeheli'ahana bona'magi hiya hite aitoga keheli amuya malalabe? To bo moneuba ka lamana'a lu meepilenogo hiya hite ana kaga'a kehelilabe? ¹⁵ To Hu'mau kaga'a lu yege hose bona'i ho melifinogo kaga tili tele mehinogo kiyi'afu ana kaga lu enelepilib? Yana'mu mono bukugu fayahi ge'ahanamo ni'ibe: *Enali kapo meletehekili hekili hite hetofa kaga'a lite neana bona'magihi enigigusalo soso hu epoloto gepohi lilune.* ¹⁶ Aku'i bona'i mone'amagi ana ka lamana'aloga kehelite mege'i memele'ahabe. Koyapa Hu'mamofiji kaga lu yege hose bo, Aisaiyau, ai fayahi mone koyo'ehina: *Kibina bo'nio. Hetofa kagaka lu epi'ohutaya kiyi'agahi kiyi'agahi ma'naka lite ya'ma kehelite mege'i mele'ahabe?* ¹⁷ To ya huto ni'igo bona'magi Kilisito kumu hetofa kaga lu yege hago keheli'ohune. To ana kaga keheliloto Hu'mamofitoga agoya hu emilata nohune.

¹⁸ To nani mone koloka halube. Ya'ma Yuta bona'magi Hu'mamofiji ka'a keheli'ahana meni'ifihe? O'e, enali akeheli'ahana yabe. Mono bukugu ma fayahi ge'ahana:

Lu yege hose bona'mofiji nogo'ani
asaga melugu hepatoga bula ola higo,
boana'magi keheli'ahana.
To ya'ma mono kaga'ani biba biba nohigo,
silaga kapoluga
boana'magi keheli'ahana yabe.

¹⁹ To nani mone hiti koloka halube. Yuta bona'magi ka lamana'a mekeheli'ahana ni'ifihe? Ya huto meni'ibe. Keheli'ahana yabe. Hu'mau koyapa'i enali kaga'a mege'i memele'ahana kumu kohe toto Mosehi bukugu lu'ehina ka'a fayahi koyo'ehina:

Nani fato melugu boana'magihi
enigi'ani meni'ina
enele'moto hulenogo
lenali bu gelete siko hilabe.
To noto noto bona'
ka keheli sibina hi'ahanamagihi
nani enele'mo bati nohinogo'nimo,
lenali kehelite lenipagu logo bilibe.

²⁰ To Aisaiyau amuya moloto Hu'mamofiji lu'ehina ka'amu ma luto koyo'ehina:

Nani kumu sa sa mehi'ahana bona'magi
 nehanalo bu nehetugo
 enali be nege'ahana.
 Nanitoga kehe mei'ahanamagi
 enubulo huto hugo keheli'ahana yabe.

²¹ Ya hu'ehina'mu Hu'mau Isilaeli bona'magi kumu ka mone hiti
 lu'ehina ma ni'ibe: *Nani asaga yupahi enele'malube luto nayatu babeyafa
 nohugo aku'i enali ka keheli he'mite to komopa'ani nunu gina boana'i
 nanitoga mealune'mu nehabe.*

Hu'mau Isilaeli bona'magi kumu fulu huto minose'namofiji hapa'a

11 ¹ Ya'mu nani koloka nohobe: Hu'mau ai'a Yuta naga'i he'mi
 epolo'ehifiye? O'e, ya'ma mehu'ehibe. Nani Yuta bo nohunagi.
 Abalahua yagapana'a nohubue. Nani biha'nimofiji gi'a Beyamini yabe.
² Hu'mau koyapa'i fuku luto enele'mo'ehina bona'a he'mi meepolo'ehina.
 Hu'mamofiji kaga lu yege hose boubua, Elaiyau Isilaeli bona kumu
 lu'ehina ka mono bukugu ni'igo beto hilane. Ai ka foyagu enele'mo
 moloto ma luto Hu'mamofiji loka ho'ehina: ³ *Sipi Bo'nio. Enali kaga lu
 yege hose bonakamagihi enehe filite, to efaha hitakalo i tele tulu bi'ahana.*
Ya hil'ahago nanisigo nominogo enali nehalune'mu nehanagihe. Elaiyau ya
 luto lu'ehina yabe. ⁴ Ya ligo Hu'mau ka'alo nona'a ma luto lu emi'ehina:
*Kaisigo menohane. Bona'i luga'amagi 7 tauseni nanitoga agoya hu nimite
 neminabé. To enali kene'i mone lugefa gi'a Baali meha'aloga gigusa'agu
 enalahupa mefise bona'i neminana yabe.* ⁵ To yatai kanagu ana huto ni'ibe.
 Hu'mau bona'i mone'amagi ai ginaga figo li gehe lito enele'mo'ehina
 bona'magi neminabé. ⁶ Enali hetofa suhi lite mine'ahana bona'i nehago
 enele'mo'ehifiye? O'e, ai'a ginaga fi epolo'ehinalo enele'mo'ehibe. To
 henamube? Ai enali hetofa suhi lite mine'ahana enele'matita enali
 Hu'mau lusiga luto ginaga fi lepolo'ehifi ya mehu'ehifi lite mekehelitine.

⁷ To ya huto ni'igo Isilaeli bona'magi ma hite neminabé. Enali Hu'mau
 enele'malina hapa'a sa sa hi'ahana aku'i enali asaga'i meli'ahabe.
 Mone kegi'a nesi'a bona'magihi Hu'mau bita hu'ehina'amagi enaligo
 ali'ahana yabe. To ya'ma meli'ahana bona'magi komopa'ani hekini lago
 Hu'mamofiji nogo'a kehe igo mekehelihabé. ⁸ Ananamo'mu mono
 bukugu fayahihabé: *Hu'mau komopa'ani hiti kehelise'na'ani hiti le'mo
 keta hu'ehina. To enubu'ani hiti enegekesa'ani hiti hekini lo'ehigo enali yatai
 kana'agu mekehelise fa'mene neminabé.*

⁹ To koyapa bo, Tebitiu mone fayahihabé go'ehina ya'ma mono bukugu
 ni'ibe:

Enali sipi nose'na melenogomo
 kofohi meleno.
 Enele'mo laba huto osahi epino.

¹⁰ To enali be megalabe luto
enubu'ani li fili kete mineno.

To asaga yupahi
enemegeleso sipi ketana meleno, luto,
li figi gite bilabe, luto lu'ehina.

¹¹ Nani mone koloka nohobe. Ya'ma Yuta bona'magi li figi gi'ahana'mu Hu'mau enali kumu he'mi su ho'ehinafihe? O'e, ya huto meni'ibe. Ai lu kehelito i behe huto fegutoga bona'magihi enubuto bilube luto, Yuta bona'magi be gelete siko hilabe lu'ehina. Enali enubuto bise'na yana'amu laga'ani epesilina'mu yabe. ¹² Yuta bona'magi foipana li'ahanalot'i Hu'mau noto noto bona'magihi lusa gi epolo'ehina. Ya'ma Yuta bona'magi Hu'mamofih lusa'amu le'mo laba hite he'mi'ahago Hu'mau fegutoga bona'magihi li hetofa hu epolo'ehina yabe. Ya hu'ehina'mu alahi Yuta bona'i luga'amagi Kilisitohi kaga kehelite aitoga komopa'ani emilana kanagu ya'ma Hu'mamofih lusa gise'nauba mone hiti hofa talina'mu yabe.

Hu'mau fegutoga bona'magihi enele'mo bati hilibe

¹³ Yatai nani Hu'mamofih kaga'a lito bulata bo nohuto'ni lenali fegutoga bona'i ka lu nolepube. Nani Hu'mau lili'na nimi'ehina'mu nofokehi nolube. ¹⁴ Ya'ma mono ka lili'na nolugo Yuta bona'nimagi kehelite siko hilet ana kagamu'i lagati lebesibe lite nelago Hu'mau mone'amagihi enele'menogo mino kosaba huse'i lilabe. ¹⁵ To Hu'mau Yuta bona'magihi enele'mo he'mi'ehinalo asaga melugu bona'magi Hu'mamofih lalu'agi lolo hi'ahana yabe. Ya hu'ehina'mu alahi kana'agu Hu'mauaku Yuta bonatoga i behe huto enele'menogo legelo bise'na babu luto huto hilibe. Ana kanagu Hu'mau fili'ahananamagihi mino kosaba huse'na epilinagi minoba minoba nehana suhi lite minalabe.

¹⁶ To mone beleti nose'na ni'igo mone'a enali li gofa hite Hu'mamofih nose'na yabe lite ai'a molo emi'ohune lite li gehe li'ahana ni'igo aku ya'ma beleti nose'na asaga'i ai'a hiti ni'ibe. To ana suhi huto yafamo lufusa'a hiti bati huto ni'igo yaha'a ana huto bati huto ni'ilina'mu yabe. ¹⁷ To Yuta bona'magi foyagu kofo'ehina oliba yafa supo hite neminabe. To fegutoga bona'magi lopi oliba yafa supo hite nehabe. To Hu'mau hetofa yafamofih yaha'a mone'a laga hu he'milotu to lopi yafaloti yaha'a mone lito oto hetofa yafa laga hu'ehinalo li molo hepito nagatu sa gilago nogoya'a logoto ana lopi yafamofih yaha'a le'mo bati nohilibe. Lenali fegutoga bona'magita ya'ma lopi yafamofih yaha'a molo hepiti'ehinana legi hite neminabe. Yana'mu Hu'mau yata'a Yuta bona'magihi mino hetofa huse'na epi'ehina yamofih lenali fegutoga bona'magita yatai lite bati hite neminabe. ¹⁸ Ya huto ni'igo to lenali ya hite neminago enali Yuta bona'i laga hu he'mi'ehina yaha'amo legitia nehana'amagi kumu lenali

sibi lengekesa meyigilo. Henabe luto lenali lenugufa limo titi nehabe? Lenali fa'mene yafa yaha'a yana suhi nehabe. Yafa lufusa'auba lenali'i kaba huto amuya molo lepalalina'mu lenali ai'a kaba menehabe.

¹⁹Nani ya nolugi lenali ma luto lu nimilabe: Hu'mau lali'i ya'ma yafa yaha'a laga hu he'mi'ehinalo li hepito malago bati huto nominone. ²⁰O, lusiga nelabe. Ya'ma Yuta bona'i enali Hu'mamofitoga keheli ule'ale mehi'ahago Hu'mau laga hu he'mi'ehigo lenali aitoga komopatini emite keheli amuya malago ai li hepito molo lepolo'ehina. Ya hu lepolo'ehigo lenali yanana'mu lenugufa limo titi hu lalibe luto legeso hite lenelesatini nolinogo minalo. ²¹Hu'mau enali ya'ma Yuta bona'i lusi yafa yaha'a suhi hite nehanamagih i ginaga mafise he'mi'ehinagi yamu'i lenali kumu ginaga fito henabe luto laga mehu lepalalibe? ²²Hu'mamofihu hapa'a loemo ni'ina. Fulu huto lehe'mose hiti to ipagu logo bito osahi limise hiti ya ni'igo kehelilo. Ai sibina sabana huse bona'magih i ka epekiti osahi epilata nohina. To lenalitini ai fulu huto li hetofa hu lepalalata nohibe. Lenali agoya hu emilata nehit fulunagu minete bati hite minalabe. Lenali aku kegeiyo hileno go ka lepekito laga hu he'mi lepalalibe. ²³Hu'mau sipi amuya bo nohinagi Yuta bona'magi komopa'ani li gelehe hite Hu'mamofitoga agoya hu emilenogo ai enali ana yafalo aku'i li hepito epalalina'mu yabe. ²⁴Lenali fegutoga bona'magi lopi oliba yafamofihu yaha'a suhi lite nehab e. Hu'mau lenali ana yafaloti laga huto ai'a yafalo li hepi lepolo'ehinamo keta huse lili'na li'ehina yabe. To Yuta bona'magi hetofa oliba yafamofihu yaha'a legi hite nehana'mu Hu'mau mone yupahi enali aku'i yafa'alo enele'mo hepilina'a nohinogomo ya'ma sipi lili'na'a meni'ibe.

Hu'mau yege yege bona kumu fulu huto minose'na

²⁵Nalalu'nigitabe. Mone suguna ka lu lenelepilugi kehelilo. Lenali kehelite lali kehelise'nati sipi bati nohune lite lenugufa limo titi hu laligi ma kaga lu nolepube. Yuta bona'magi Hu'mamofihu enemegesa hi emiba emiba hite komopa'anigu ule'ale hise'namofihu kana'a mone su halina'mu yabe. Fegutoga bona'magi Hu'mamofitoga komopa'ani emilana bai tenogomo Hu'mau Yuta bona'magih i aku'i enele'malina'mu yabe. ²⁶Hu'mau asaga Isilaeli bona'magih i enele'menogo bati hilanamofihu kaga mono bukugu ma lite fayah ge'ahana:

Enubuto bilina bouba Yiona hepa'mofihu
kosaguti huto hilibe.

Ai Yakopuhi yagapana'magih i foipana'ani
asaga'i li he'mi epalalibe.

²⁷Ana yupahi
nani foipana'ani li he'miloto
enele'mo bati hilube luto

enali kumu ya'ma kaga lu malalube,
luto Hu'mau ya lu'ehina yabe. ²⁸To ya'ma Yuta bona'magi Kilisitohi
hetofa ka lamana'alo mege'i memelese nehite Hu'mamofifi fateha'a lolo
nehabe. Hena'mube? Enali Kilisitohi enemegesa hi emi'ahago ai ya'mu
fegutoga bona'i lenali'ilenele'malube luto lu'ehina. To koyapa'a Hu'mau
kohe toto ya'ma Yuta bona'i af'o'anigihi fuku lu'ehina'mu enali kumu
Yuta bona'i Hu'mamofifi lalu'agi minelata nehabe. ²⁹Hu'mau ekesa loe
lae mehuse'i nohibe. Ai'a bita hu'ehina bona'magihi fuku luto lusa gi
epalalina'mu kehelilo. Ka'a enali kumu lu molo'ehina'a huto hilina'mu
yabe. ³⁰Lenali fegutoga bona'magita, koyapa'a Hu'mamofitoga agoya hu
meemi'ahana yagi to yatai Yuta bona'magi kaga'a keheli he'mi'ahago
Hu'mau lenali'i ginaga fi lepigo fulu hite neminabe. ³¹To ana huto Yuta
bona'magi Hu'mamofitoga agoya hu meemise nehago ai lenali'i ginaga
fi'ehina ana huto enali kumu alahi ginaga fi epilina'mu yabe. ³²Ya
hu'ehina'mu asaga bona'i, Yuta bona'i to fegutoga bona'i hiti, enali pelesa
ite kegeiyo hi'ahago Hu'mau naga'i suhi huto epi'ohube luto nokehelibe.
Nokehelito ya'ma ginaga fi epilube'mu hibe.

Hu'mamofifi gi'alo liyafa hilata nohune

³³Akao. Hu'mamofifi kehelise'na'a hetofa hatofa ni'inagihe. Ai
asaga'namofifi keheliya ito bai to'ehina yabe. Keheli batihuse'na'a sipi
ni'inagi ekesa yigise'na'a kiyi'afu kehelilibi? To hapa'amu hiya bouba
anana kehelilibi? ³⁴Yana'mu mono bukugu fayahi keye'ahanamo mone
ma ni'ibe:

Sipi Botihi komopa'agu
ekesa kehelilata'na
hiya bo moneuba kehelilibi?
Hiya keheli batihuse bouba
ana hubo, ana hubo luto
ya'ma kaga lu emilibi?

³⁵Kiyi'afu Hu'mamofifi hetofana'a
emi'ehilinanalo
Hu'mau nona'a aku emilina'a lilibi?
Bona'i batihilina'a mone meni'ibe.

³⁶Ya hu'ehina'mu asaga me'i hiti kokuluma'i hiti to analina asaga'i
ai'ago ni'ina'mu to ai'ago kaba huto nominabe. Ya mehu'ehitita asaga'nna
fenene hitita'mu yabe. Ya'mu Hu'mamofitoga gepohi luto asaga yupahi
mino lito buto fokehi sipi'a lino. Ma'naka.

Hu'mamofifi lili'na lilata nohune

12 ¹Nalalu'nigitabe. Hu'mau sipi ginaga fi limi'ehina'mu nani
lenoloka hoto buka tilube. Lenali lenugufatini Hu'mamofitoga

molo emilo luto, hetofa kuguhi legi huto mino kosaba'natini emite li molo etalo. Lenugufatini ya emilenogo Hu'mau ai lenali kumu fokehi lilibe. Ya hu'ehina'mu lenali Hu'mamofitoga agoya hu emite to gi'amo liyafa hilata nehana yamofihu lusiga mono ka ni'libe. ²To lenali asaga melugu bona'magihi hapa'ani mege'i memalalo. Hu'mau komopatini li gelehe hu lepololenogo lenegekesa kehelise yuhufana lolo hilina'mu yabe. Ya hulenogo Hu'mamofihu hetofa hapa'amu kehelite to ai bita nohina'mu to ekesa kehelina bati nohina'mu hiti asaga hetofanamofihu ai'a fokehi luse'na'amu lenali keheliya ilabe.

³To Hu'mau nele'mo hetofa hu'ehina bo noho lifi'ehigo nani ma kaga mone lu nolepube. Hu'mau keheli ule'ale huse'i fato fato'i guna ito lepi'ehina. Ya'mu lenali lenugufatini limo titi mehilo. Lenalitini be ligite kehelinogo mone'a hiti metilo. Hu'mau mono ka limi'ehinamofihu keheliya ite minete hapatini le'mo eto eto hite minalabe. ⁴Lali moneko bomofihu gufa'a suhi luto nominone. Gufa'a moneko'na ni'inayaaku fato fato kegi'a to fato fato foya nelibe. ⁵Ya huto lali yege yege bona'i fato fato nohuta li nupa huto Kilisitotoga hepitomoneko'na nohune. To gufa'a moneko'isi suhi huto kegi'a moneko moneko li nupa huto hepi'ohune. Ai'a gufa'a legi huto nominone. ⁶Ya hu'ehina'mu Hu'mau lehe'moto fato fato lili'na limi'ehina. Ya huto limi'ehina'mu kehelise'natilo lili'na liluta bati hilibe. To folaganuguti kene'i moneuba mono ka lu yege hose lili'nalo minoto'a Hu'mau emi'ehina keheli ule'ale huse'nalo yamofihu mono kaga lu yege hoto minalibe. ⁷To bo moneuba Hu'mamofihu lili'na lenali kumu lilube luto bati huto amuya moloto ana lili'na lilata nohibe. To moneuba Hu'mamofihu ka enelepilube luto babafi bo hilina, ya bati huto amuya moloto ka'a enelepilinamofihu lili'na lilibe. ⁸To bo moneuba boana'i komopa'anigu keta hi'ahanamagihu enele'mo amuya malalina yamofihu lili'na lilibe. To bo moneuba analina'a babu luto ni'igo guna ito epilube luto ligo, ana bo komopa'agu beyaga neinogo fato bona'i fa'mene epilata huto minalibe. To moneuba Hu'mamofihu bona'a kaba hulata nohina ai ana lili'nalo amuya moloto koselei'i mehenogo lili'na lilibe. To monebouba bona'magihi ginaga fito enehe'malube luto ai ana lili'nalo bati huto lilito fokehi lito minalibe.

⁹Lenali leniginaga fise'namu fato bona'mofihu leniginaga fi emite lusigalite komopatini emilo. Foipa faipa huse'namofihu hapa'a lagati melebesibelite lenemegesa hu emilo. Ya hite, asaga lamana huse'namofihu li pili kete mineme bite minalo. ¹⁰Lenali ai ginaga fi eminogo ai ginaga fi eminogo hite koguna ite minalo. Ya hite minete lenigitini liyafa mehise bonatinimo le'mo hofa tete minalo. ¹¹Lenali Hu'mamofihu lili'na amuya melete lilo. Fa'mene fuli meminese lenegelo bite Sipi Botimofihu lili'na'amu lite komopatinigu babahi hinogo minalo. ¹²Lenali Hu'mamofihu bu galana yupahi mineme bite geba hilananauba lenele'mo amuya melenogo

lenofokehi lilo. To keta huse'nauba lenalitoga huto nohinogomo komopatinigu fulu huse'na'mu Hu'mau lenehe'malinamofifi geba hite minalo. To asaga yupahi kosele'i melenehenogo Hu'mamofifi loka hete nunumu hilo. ¹³ Lenali Hu'mamofifi bona'a enumuhi meni'ina'amagihi fe'nohatini fuku lite li epilo. To bonoho bona'i elenogomo nohatinigu enele'mo melenogo tilenogo nose'na epite malo kalo lite, ya lu epilo.

¹⁴ To bona'i mone'amagi lenegene mane neinogo Hu'mamofifi loka hete ana bona kumu gumi'i enohobo melise li hetofa hu epolobo lite ya'ma loka halo. ¹⁵ To bona'i moneuba gelo binogomo ana hite aitoga lenegelo bilo. To bona'i moneuba yibi bena nohinogomo lenali aitoga bite yibi hite keke'i lu etalo. ¹⁶ To lenali moneko hepatoga neminana bona'magihi fulu hite minete komopatini moneko babeyafa hite minalo. Lenali bona'i enubulo hutu hata hilata to sipi bonako yaga foya bonako enele'mo fulu hilata mehilo. Lenali laba hite bona'magihi suhi hite neminanamofifi ya hite minalo. To lenali asaga'na keheli baga i'ohuta bona'i nohune lite ya lenekesa mekehelilo.

¹⁷ To bona'i moneubalenele'mo sibina nohinogomo lenali foipana nona'a meemilo. Aku'i bona'magi bebe sose hapa'amu nelanamofifi ya'ma lenali mege'i melete minalo. ¹⁸ Lenali asaga yupahi yege yege bona'i hiti fulu hite minalo. Lenali luba ka genaga le'mo huto mehilo. ¹⁹ Nalalu'nigitabe, bona'i moneuba lenele'mo sibina hulenogomo ipakafa mehete to ana bona'mofifi li pa salune lite ya melilo. Ya'ma Hu'mau ita bise'nauba enahalinamo ni'ibe. Ya hu'ehina'mu mono bukugu fayah ma ge'ahana: *Nani foipa bona'mofifi nona'a epilube luto, Sipi Botiu ya lu'ehina. Foipana'ani'mu osahi epito i pa saluna ya'ma nani foya'ni yabe.* Yanana'mu mono bukugu mone hiti fayah ge'ahanagi lenali kehelilo: ²⁰ *Fatehaka kau'na nohenogo kai nose'na li emibo. Ai nagami kumu nobesinogo kai heftio emibo. Kai ya huletogo ai hu'ehinana'mu buya hilibe. Ya lite keye'ahanamofifi ka'a mege'i malalo.* ²¹ Lenali ya hite hetofa suhi hite hilenogomo foipa hapa'auba lenele'mo laba mehilina'mu yabe. Lenali hetofa hapatiniuba foipana bege ligilina'mu yabe.

Lali gamani bona'i kaga mege'i malalune

13 ¹ Lenali asaga gamani bona'magihi kaga kehelite mege'i malalo. Hu'mau enali enele'mo ho ti'ehigo enali kaba huse lili'na lilata nehana'mu ai enele'mo molo'ehibe. Gamani bona'i mone kegi'amagi fa'mene hite memine'ahanaya, Hu'mau ai enele'mo ho ti'ehina yabe. ² Ya hu'ehina'mu bona'magi gamani bomofifi kagalo kehelii he'mite enemegesa hu emilenogo enali Hu'mamofifi kaga'alo he'milata suhi lite nehabe. Ya nehinogomo Hu'mau ana pelesa ilata nehanamofifi osahi epilina'mu yabe. ³ To bebe sete nehana bona'magi ana gamani bona'i kaba huse'na'amofifi koli mehilata nehabe. Kegeiyo huse bona'magi ana

gamani kumu koli hilata nehabe. To lenali eto eto hite lamana hiti ana kaba bona kumu koli mehilabe. Ya bati hite minelenogo ana kaba bouba lenali kumu fokehi lilibe. ⁴Ya'ma gamani bo Hu'mamofifi lili'na lilata bo ai lenehe'malina bo nohina yabe. Lenali li sibina hilenogomo ana kaba bomu'i koli hilo. Ai amuya bo nohuto li sibina hilanamofifi nona'a lepilibe. Ai kegeiyo nehana bona'i Hu'mau ita binogo ka epekilina bo'a suhi huto ai osahi epilina'mu yabe. ⁵Yana'mu lenali gamani bona'magihi kaga kehelite mege'i malalanamoya hena'mube? Hu'mamofifi ita bise'na lenalitoga huto hu laligi gamanimofifi kaga'a mege'i melenogomo komopatinigu fulu huto bati hilibe.

⁶To gamanimagi Hu'mamofifi kele kele hi etalabe lite kaba huse foya nelibe. Ya'mu lenali gamanimagi lilanaga lilanaga hite takisi kefahi epilo. ⁷To ya hite gamani bona'magihi mina'a efahi asaga'i epilo. Ya'ma takisi efahatini fato'li epilo. Ya hite takisi bona'i kaga'ani kehelite to enalitoga agoya hu epite limi lalabe lite mele'isi anal'ina ya'ma bona'i asaga'i epilo.

Koguna ite minalana hapa'a

⁸Bona'i moneuba lepi'ehinamofifi nona'a pa sete mele'isi li emilo. To mone hiti ni'igo lenali boana'i ginaga fi emise'namu ya'ma minoba minoba hite nehanaya su mehalina'mu yabe. Lenali ya ginaga fi emilatanamofifi ya'ma Hu'mamofifi keya ka mege'i melelata nehana'mu yabe. ⁹To keya kaluguti ma luto lu'ehina: *A'i gumina mefolobo. Bona'i ho mefilibo. Gumina melibo. Bona'mofifi fe'noha'a lilube luto kubu naga'i mehobo.* Ya'ma keya ka asaga'i li nupa hu'ehina'amofifi hapa'a ma ni'ibe: *Kai kugufaka kaba hulata nohata supo huto asaga bona'magihi kaba hu epoloto kiginaga fi epibo.* ¹⁰Lenali bonatinimu ginaga fi epilete mone li sibina mehi epalalana'mu yabe. Ya hilata nehanaya asaga keya ka mege'i mele su he'ahana suhi lite neminabe.

¹¹Ya'ma ginaga fi epilata nehabe luto nolunaya henabe luto nolube? Hu'mau Sipi Botiuba lele'malina kana'a lebato'isi ni'inagihe. Koyapa lali yata'a Kilisitohi kehelii ule'ale huto komopati emi'ohuta lele'malina kana'a foto'li mino'ehina, to lubuto bilina kana lebato nehetilibe. Yana'mu lenali lenubu kolo kolo hite neminabe. Yatai topa hete ho tilo. ¹²Yatai kana'a sinihi gise suhi huto ni'ina ma'asi su halibe. Kokulumalugu go'i lilina'mu yabe. Lali foipana nohutana metepuhi nasana li he'mi su halune. To go'i lulenogomo lali gimi gito Sataha naga'i hiti lugufati foipana nohinana'a hiti luba hilune. ¹³Lali yegemofifi besa besa'alo minototi agoya huse bona'magita minaluta nohune. Lali kegeiyo huse'na melilune. To bia nagami'i negi noto huse'nafi to moko lise'nafi to a'l gumina folose'nafi to luba huse'nafi to kenasabo bise'nafi asaga'i mehiluta'mu analo lemegesa hu emilune. ¹⁴Lenali lenugufaluga laga besise'namofifi foipa nasanamu'i

lenegekesa yigi yigi mehite ananamofihu le'mo laba hilo. Sipi Boti, Yesu Kilisitohi helegu'i lite ya suhi hite neminana bona'i lenali li so kite aitoga minete ule'ale hite minalo.

Lenali bonatinimofihu kaga loko mehilo

14 ¹To bona'i moneuba Hu'mamofitoga kehelii bati mehina olenogo be tigite le'malo. Ai ekesa kehelii ule'ale mehu'ehinogomo ana mono kamu'i kenasabo mebise lenali folagahatinigu ana bomo le'mo fulu hite le'mo malalo. ²To bona'i moneuba komopa'a Hu'mamofitoga fulu huto nohinogo nose'na fato fato'i asaga'i bati huto nolata hilibe. To fato bona'i komopa'a Hu'mamofitoga kehelii amuya memolo'ehina boubga'asigo nolata hilibe. ³To lenali fato fato nose'namo nenanamagita ya'ma nose'na mone'a mo nosina bomofihu ka meemekilo. Ai'a ekesa kehelii'ehinamofihu kaga loko mehilo. To ana huto lenali mone nose'na mo nesina guya'asigo nenanamagita ya'ma nose'na yege yege'i nonana bomofihu hapa'amu ka meemekilo. To hena'mube? Hu'mau ana bomofihu ale'mo'ehinagihe. ⁴Ana bona'i Hu'mamofihu lili'halo bona'a nohibe. Lenalitini kele kele bona'i menohibe. Ai'a lili'na afo'afu Hu'ma, ai hapa'amu kehelito bati hinogofi bati mehinogofi ai'a kehelilina'mu yabe. Lenali foyatini meni'ibe. Hu'mau he'moto le'mo amuya mololenogo ana bomofihu hapa'a bati huto huto hilina'mu yabe.

⁵To bo moneuba mone yupahi hofa talina kana ni'ibe luto to ya'ma yupahi lulata nohibe. To mone bouba asaga yupahi moneko babeyafa ni'ibe luto lulata nohibe. Etegekesa kehelise'nna ule'ale hite etali foya'atiti yabe. Lenali ana hite ya kehelilo. ⁶To mone yupahi napa ni'ibe lulata bouba Hu'mamofihu gi'a liyafa huse'namu'i ana yupapogu fuli minalibe. To asaga nose'na nalata bouba ana huto Hu'mamofihu gi'a liyafa huse'namu'i kaba huto nominabe. To ai ana nose'namo Hu'mamofitoga gepohi luto bati huto yabe luto lu emitio nonabe. To bo moneuba fato nose'na mo sito guya'asigo nalina ai ana huto Hu'mamofihu gi'a liyafa huto bati huto yabe lu emitio nonabe. ⁷To lali ma melugu nohuto fililipi minalipi ya'ma kaba huse'na laliti meni'ibe. Fililenogo minolenogo yamofihu nasana'mu lalitisigo meni'inagi Sipi Botiuba ai'a kaba huse'na'a ni'inagihe. Lali lubu hiti minoto nohuta ya'ma Sipi Bomofihu agoya hu emilata nohune. ⁸To fililata nohuta ya'ma Sipi Bomofihu agoya hu emilata nohune. Yana'mu ya'ma lubu hiti minoto lito hiluta to fililuta ya'ma Sipi Bomofihu nasana lolo hilune'mu hune. ⁹Ya nohina'mu Kilisitou filito aku fili'ehinagati ho ti'ehinagi yatai fili'ahanamagihu lubu hiti mino lito nohutamofihu ai kaba bo nohinagihe. ¹⁰Ya hina'mu lenali henabe lite bonatinimofihu ka emekite ka'a loko nehabe? To henabe lite le'mo laba nehabe? Hu'mau kefa hisalo minoto kaga loko huse yupahi lali asaga'i bu'alo ho tito minolenogo lali kumu ka foya lilotu kaga loko hilina'mu yabe. ¹¹Ya hilina'mu mono bukugu ma lite fayahi ge'ahana:

Nani nubu hiti
 minoba minoba nohuna bo nohubue.
 Silaga boana'magi yege yege'na nogobisalo
 enalahupa nohi fite minelete
 to enabagaguti ma lilabe:
 Hu'mao, kibina boti nohane, lilabe,
 Sipi Bouba ya luto nolina yabe.

¹² Ya hina'mu lali asaga'i Hu'mamofihu bulo foyati li'ohuta'mu
 minenogo ai kagati loko hilibe.

Bonatini enele'mo sibina mehilo

¹³ Yana'mu lenali bonatinimagihi kaga'ani loko hise enifisa ilatana
 li he'milo. To lenali bonatinimu'i lenegekesa kehelite enele'mo sibina
 mehilune lite, to foipa kapogu enele'moto bu laligi lolohuse'natinimofihu
 kaba hu bati hilo. ¹⁴ To nani Sipi Boti, Yesu aitoga hepi'ohugo nipa'nigu
 ya'ma keheliya i'ohuna ma ni'ibe. Asaga nose'na ai'a keya'i hu'ehina'a
 meni'in'a'mu asaga'i gulu gulu hu'ehina'a nalutagi mo sise'na meni'inaya.
 Aku bo moneuba ekesa kehelito mone nose'na keya'i hu'ehina'mu yabe
 luto ai'a komopa'agu kehelito gulu gulu mehu'ehina nose'na huto hinogo
 menalibe. ¹⁵ To lenali mone nose'na nalana'mu fato bouba bu goloto ana
 nose'namu komopa'a sibina hinogomo henabe lite ana nose'na nalabe?
 Yalo lenali ana bo'mu leniginaga mefise bati mehu'ehina. Ya'ma bo'mu
 Kilisitou afili'ehinagi komopa'a amuya memolo'ehina bomofihu le'mo
 sibina hu laligi ana nose'na menalo. ¹⁶ Ana huto lenali mone nasana'mu
 bati huto ni'ibe lite kehel'i'ahanamoya aku bona'i moneuba ekesa kehelito
 bati mehina nasana yabe luto kehelinogo lenali anana lolo hise'namu li
 he'milo. Ana bouba lolo hise'na komopa'uba sibina hinogomo ya'ma bati
 mehilina'mu yabe. Li he'milo. ¹⁷ Hu'mamofihu kapogu minaluta hapa'a
 ma ni'ifihe? Nose'na hiti nagami'i hiti nalutanamofihu nasanabe? O'e, ya
 huto meni'ibe. Hu'mamofihu Sikalafu'uba komopatigu lamana huse'na
 hiti to mino fulu huse'na hiti to legelo bise'na ya'ma lolo nohina ya'ma
 Hu'mamofihu kapo ni'ibe. ¹⁸ To lenali Kilisitohi ka'a kehelite agoya hu
 emilenogo Hu'mau lenali kumu fokehi lilata nohibe. Ya nohigo bona'magi
 ana hite ma'naka lite ananamu'i enofokehi lilabe.

¹⁹ Ya hu'ehina'mu lenali bonaloga fulu huse'namofihu nasana'mu le'mo
 saga hino. Lenali ya hite bonatini enehe'mago ai le'mo amuya melenogo
 ai le'mo amuya melenogo hite bati hite minalabe. ²⁰ Lenali nose'na
 nalanana'mu Hu'mau bona'i enele'mo'ehinamagihi li sibina mehi epalalo.
 Asaga nose'na lali bati huto nolata nohuta,aku lenali mone nose'na
 nalanana'mu bona'uba keya'i hu'ehinana ni'ibe luto komopa'agu keta
 nohinogomo yana nose'na menete mo silo. ²¹ Lenali fato fato nose'namo
 yagafi, bai nagami'ifi asaga'na nalanamofihu bonatini bu goloto

komopa'agu li sibina hinogomo lenali ya'ma nose'na he'mite menalo.
 22 Lenali ya'ma ni'ina'mu lenipagu kehelite Hu'mau bati huto yabe
 linogomo lenali kehelite mine lite bite lu hokolo mehilo. Bo moneuba
 nose'na mone noloto ekesa kehelito bati huto nalube luto ligo komopa'agu
 keta mehinogomo ana bo gepohi lilata nohibe. 23 Aku ana nose'na nolago
 ekesa loe lae higo to komopa'agu keta hinogomo Hu'mau fisa ito ka
 emekilibe. Hena'mube? Ai keheli'ehinaloti ule'ale mehuse komopa'a keta
 higo nalina'mu yabe. To lenali ana hite asaga keheli'ahanaloti ule'ale
 mehuse komopatinigu keta hilina'mu foipanatini huto hilibe.

Kilisitohi hapa'alo mege'i malalatamofihu ka'a

15 ¹Lenali Hu'mamofihu keheli amuya nemalanamagita bona'i
 komopa'anigu keheli bati mehanamagihi ketana'ani kofi
 epelete enehe'malo. Ya hite, lagatini lepesise'nalo mege'i memalalo. ²To
 bona'i keheliya meina'a keta epesilina nasana yamofihu lenali enele'mo
 bati hilo. Bonatinimagihi lenogotinifihi suhi huto nohigo Kilisitotoga
 enele'mo hetofa hite amuya melenogo ya bati huto huto hilina'mu yabe.
³Hena'mube? Kilisitou laga'a besi'ehinalo mege'i memolo'ehina yabe. Ai
 kumu mono bukugu fayahi keye'ahana: *Bona'magi huli ka lu kimi'ahana
 yamofihuaku'i nanitoga ana huto huto hu'ehina yabe.* ⁴Ya'ma koyapa'i
 mono bukugu fayahi ge'ahanamofihu asaga kagauba Hu'mamofihu biluta
 kapo'mu lelepito bu megose'namofihu geba huto mino lito buto lele'mo
 amuya malalina'mu yabe. ⁵To Hu'mau lenele'mo bati hilata to lenele'mo
 amuya mololata bouba lenele'mo agoya hinogo lenali Yesu Kilisitohi
 hapa'a babeyafalo mege'i melete koguna ite moneko bona'i hite minalabe.
⁶Ya hinogomo lenali asaga'i moneko'na hite lenonogotini Hu'mamofihu
 kanipo filana'mu yabe. Sipi Boti Yesu Kilisitohi afo'afitoga lenegelo
 bilabe. Ya'ma aitoga loka ho lepoloto nunumu nohubue.

Ka lamana'a fegutoga bona'magitoga huto hilibe.

⁷To Yesu Kilisitou lenele'mo'ehina'mu lenali ana hite Kilisitohi bona'a
 enebe tigite folagahatinigu nehana ya'ma komopatinii epilo. Ya hilenogo
 Hu'mamofihu gi'amu hofa talibe. ⁸Nani lu nolepube. Kilisitou Yuta
 bona'magihi enehe'malibe luto koko pana'ani lolohilube'mu o'ehina. To
 henabe lutobe? Ai Hu'mau koyapa'i Yuta bona'magihi tata'anifitoga kaga
 molo'ehinana ya'ma le'mo huto hilibe luto yabe. Ya huto Hu'mamofihu
 hapa'a bebe salina'mu to lamana ka'a beto huto epilube'mu kokulumaguti
 limito o'ehina yabe. ⁹To fegutoga bona'magi Hu'ma ginaga fi epigo aitoga
 enegelo bilabe luto o'ehina yabe. Ana ginaga fise'namu mono bukugu
 fayahi keye'ahana:

Nani fegutoga bona'i nehanalo
 kai kumu negelo bilunagihe.

Kigika liyafa huto
kanipo fise nama lilunagihe.

¹⁰ To ana huto kaga mone hiti ni'ibe:
Fegutoga bona'magita lenegelo bilo.
Lenali hiti to Yuta bona'i
Hu'mau enele'mo ho ti'ehina'amagi hiti
ai kumu lenegelo bilo.

¹¹ To mone hiti ni'ibe:
Fegutoga bona'magi lenali asaga'i
Sipi Bomu'i lenofokehi halo.
Yege yege boana'magita aitoga babu lite
lenegelo bilo.

¹² To lu huto huto bo, Aisaiyau ana huto Kilisito kumu ma luto fayahi
go'ehina:

Bo moneuba
Tebitihi afo'afihii Yesehi naga'i
huto huloto
fegutoga bona'magihi kibina bo
lolo hilibe.
Ya nohinogomo
enali ai lele'mo bati hilina bo yabe lite,
keheli emite geba hite
komopa'ani aitoga mele melete minalabe.

¹³ Nani Hu'mamofifi loka noho lepolobe. Lenali Hu'mamofifi keheli
ule'ale hite neminenogo ai'a gelo bise'na to fuluna'a hiti lenalitoga huto
hinogo lenifita ilata nehana'a mone hiti le'mo hofa talina'mu yabe,
nolube. To Sikalafu'uba lenele'mo amuya melenogo lenifita ilet kanihi
sipi fino, luto nolube.

Polu lesa melu'ehina kaga fayahi koyo'ehinamofifi hapa'a

¹⁴ Nalalu'nigitabe, lenali lamana bona'i nehite to mono ka keheli fe lite
to mono kaga ai lu emigo ai lu emigo hilana bati hite ya nehago yamofifi
keheli ule'ale nohubue. ¹⁵ Keheli'ohunayaaku'i lenali kumu koli mehuse
nohuto'ni mone kaga amuya ka luto ya'ma fayahi koyoto nolepube. Lenali
ana kaga beto hilabe luto amuya moloto akoyo'ohuna. Hu'mau lili'nalo
bona'a nele'mo ho tito Yesuhi kaga lelili huto buto fegutoga bona'magihi
lu epilane luto noho lifigo nani nelesa melulata nohinagihe. ¹⁶ Nani
Yesu Kilisitohi lili'nalo bo nohunagi nani fegutoga bona'i Hu'mamofifi
baga'aguti lamana ka lito lu yege ho epologo keheli'ahanaya, enali
mamufa molo emi'ehina suhi hite nehabe. To nani lusa gilata bo suhi
huto nohubue. To Sikalafu'uba enele'mo bati hinogo Hu'mau fokehi
luto, enele'malube ligo ya'ma mono bona'i lolo huto lili'na nolube.

¹⁷Ya hina'mu nani Yesu Kilisitotoga hepito nehe'mago Hu'mamofifi lili'na'a li'ohunana'mu negelo nobito nugufa'ni li saga nesi'asi nohubue. ¹⁸Ya'ma foya hena'ni huto lutita ni'ibe? Ya nohuto'ni nelesa meligo Yesu Kilisitou nehe'mago'ni fegutoga bona'magihi Hu'mamofitoga enele'mo'ohunamofifi kagasigo lu epilata nohubue. Yesu Kilisitou nele'mo hetofa higo fegutoga bona'magihi mono ka keheliya ilabe luto foya'a li etoto mino'ohuna. Ya'mu keta mehuse huto lu lepilugi kehelilo. Nani ya'ma mono ka lu huto huse'a lu noeprube. ¹⁹To huse mehuse suhi huto ule'ale nasana lito oto mololoto nohuto Sikalafu'amofitogati amuya liloto topa hose'na'a hiti llenogo kehelilabe. To nani Yelusale hepatogati hapi fito Kilisitohi ka lamana'a asaga'i lu huto holito buba buba huto ya'ma me'i le'mo bego bego huto Ililikamu metoga buto lu yege ho'ohuna. ²⁰Ya hina'mu tafa'agu aku'i li gulufu hilube luto Kilisitohi ka lamana'auba buto bu nehe meti'ehina kosabalugu ana ka'a lu huto epilube luto amuya mololata hu'ohunaya hapa'ni ya ni'ibe. Yana'mu fato bouba kohe toto ka lamana'a lu epito molo'ehinamofifi hepato henabe luto bilube? Yanalo mebilube'mu nohuna yabe. ²¹Yanana'mu mono bukugu fayahi mone ge'ahanamo ni'ibe:

Enali ai kumu lu meepi'ahana bona'magi
aku enali be galana'mu yabe.

To ai kumu mekeheli'ahana bona'magi
aku keheliya ilana'mu yabe.

Polu Lomu bonatoga bilube'mu nohina ka

²²Ya'ma nani ka lamana'a mekeheli'ahanamagihi lu yege haluna'mu lenali Lomu hepatoga nehanalo bilube'mu hunaya aku babu yupahi mebu'ohuna yabe. ²³⁻²⁴Ya nohugo mana hepatoga ka lamana'amofifi lili'na asu hago, nani babu foya kanagu lenalitoga bilube'mu nohunagi yatai ya biluna yupahi geba huto nekesa nokehelube. Nani Sepeni melugu bilube'mu nohuto kohe toto lenali yata'a nehetito lenali hiti nesi'a kanagu batu huto minolenogo laga'ni nebesilibe. Yalo lenali nehe'mete noho lifinogo aku'i kapo moloto Sepenigu bilube. ²⁵Ya bilunamoya yatai nani ma'asi Hu'mamofifi bona'a Yelusale hepilugu nehanamagihi enehe'malube luto enalitoga nobube. ²⁶Enali Yelusale hepatoga Hu'mamofifi bona'a mone'amagi enumuhi meni'ina nehago Masetonia hepato bona'magi hiti to Akaiya hepato bona'magi hiti li kehelite mone efaha'ani li nupa hite nimigo nani ana efahi lito Yesusal hepatoga bilube'mu hube. ²⁷Nani ana bona'i lu meepise nohugo enali'ani kaga lite kehelite efahi li nupa hi'ahana yabe. Lali Yelusale bona'i enehe'moto nona'a epilune lite li'ahana. Hena'mube? Yelusale bona'magi yata'a Yesuhi kaga'a lelite bite fegutoga bona'i lu epi'ahago kehelite mine batu nehana. Yana'mu fegutoga bona'magi Yuta bona'i enehe'melata

nehanaya, bati huto ni'ibe. Enali Yuta bona'magihi kele kele'i fite efaha'ani epilanagi bati huto ni'inagihe. ²⁸To nani ana efaha'ani lito buto epito ya'ma lili'na su holeno nani Sepeni melugu buloto lenali Lomu hepatoga nehanalo buto nehetilube. ²⁹To lenalitoga buto lenofotula hoto Kilisitou lusa gi lepalalina babu luto lenalitoga huto hilibe luto'ni ya'ma akehelih'ohuna yabe.

³⁰Nalalu'nigitabe, nani lenogo'na bito Sipi Boti Yesu Kilisito kumu yabe luto to ai'a Sikalafu'uba ginaga fi limise'namu yabe luto kehelilo. Lenali hiti nani hiti moneka nohune luto Hu'mamofitoga nunumu hite nani kumu le'mo amuya molobo lite yamofifi loka he netalo. ³¹Nani Yelusale hepato bilube'mu nohugo bona'i Kilisitohi kaga mekehelite Yutia kapogu neminana mone'amagi nahalune'mu nehago nele'mo sibina hi lalagi nani kumu Hu'mau kaba hu netalina'mu aitoga loka halo. To Kilisitohi bona'i Yelusale neminanamagi nebe tigigo asaga kaga lu epilenogo kehelite enofokehi lilabe luto nolube. Yamofifi Hu'mamofifi loka he netalo.

³²Ya hinogo lenalitoga bilube'mu Hu'mau lu laga mehileno bilunagi nipa'nigu sipi negelo biloto lenali hiti nani hiti hepitō bati huto minalune.

³³To Hu'mau, fuluna hapa'a nohina bouba lenali hiti minalina'mu yabe. Ma'naka.

Polu lalu'afu kaga lu epi'ehina

16 ¹⁻²Lenali kehelilo. A'i mone, gi'a Fibi yabe luse a'i ai Senikilia hepatoga minoto Kilisitohi naga'amofifi lili'na lito enehe'molata a'uba lenalitoga nehetilenogo lalalutififi suhi huto be tigilo. Sipi Bomofifi gi'amu'i be tigite Hu'mamofifi bona'magita le'melata suhi hite ya hilo. Ai boana'i babu luto enehe'moto to nani hiti nehe'mo'ehina yana'mu hetofa lalalutifu nohigo he'mete le'malo.

³To alobole loemo Akuilagi to Pilisikagi neha'ifihe luto koyonamo lu etimilo. Etali hiti Yesu Kilisitohi lili'na moneka li'ohuta yabe. ⁴Koyapa'i bona'magi nahalana kanagu etali etugufa kaba mehise nehe'me'aha'ina yabe. Ya hi'aha'inaya nani nofokehi lito nanigo etali kumu ya liluna meni'ibe. Asaga Kilisitohi naga'magi etali kumu enofokehi lilata nehana yabe. ⁵To etali noha'atitigu Kilisitohi naga'magi li nupa hilata nehana, nehafihe luto ya lu epilo.

To nalalu'nifu sipi nebesise bo, Epanetusi nohapihe luto nolunagi lu emilo. Asaga Esia melugu bona'magi Kilisitohi keheli ule'ale huto nehana, ai kohe toto Kilisitohi kehelito yata'a huto hu'ehina bo yabe. ⁶To a'i mone gi'a Malia, nohapihe luto li emi netalo. Ai gobi hana lili'na lenali kumu li'ehina yabe. ⁷To nalalu'nile'i Yuta bo Atolonikusigi to Yuniasigi, etali nani hiti kalabusigu mino'ohuta bole neha'ifiye li etimilo. Yata'a nanimo fa'mene nohugo etali kohe tete Kilisitohi naga'i lolo hite mine'aha'ina yagi asaga aposolo bona'magi etali kumu keheligo noenebesibe.

⁸To nalalu'nifu nonebesina bo Apiliatusi nohapihe luto nolube. Ai hiti nani hiti Sipi Boti kumu bati huto koguna ito nomino'ibe. ⁹To Ubanu nohapihe luto lu emilo. Ai to nani hiti Kilisitohi lili'na monekoto li'ohu'ina yabe. To Satakisi, laga'ni nonebesina bo nohigo nohapihe luto lu emilo. ¹⁰To Apelesi nohapihe luto nolube. Ai Kilisito kumu ule'ale huto lusi bo nohina'mu asaga bona'magi akeheli'ahabe. To Alisotobuluhi noha'agu neminana bona'i nehafihe luto lu epilo. ¹¹To Helotioni nohapihe luto lu emilo. Ai nani suhi luto Yuta nagalugu nohibe. To Nasisuhi noha'agu Kilisitohi naga'magihu nehafihe luto lu epilo.

¹²To loe bole Tilifane hiti to Tilifosa hiti Sipi Bomofihu lili'na nel'inaya neha'ifiye luto nolube. To Pesisa, ai lusina nebesina bo nohigo nohapihe luto lu emilo. Ai gobi hago Sipi Bomofihu lili'na babu luto li'ehina yabe. ¹³To Lufusi nohapihe luto nolube. Ai Sipi Bomofihu lili'na li bati bati huto lilata bo nohibe. To ai'a ito'afu ana huto nohapihe luto ya lu etimilo. Ai ito'nifi tegi huto nohina a'i yabe. ¹⁴To Asinikilitumo Felegoniumo Hemesiumo to Patolobasiumo Hemasiumo to lenali Kilisito kumu nogonamu tamu'ni lolo hi'ahana bona'i asaga'i bati hite nehafihe luto nolube. ¹⁵To Filologusigi Yuliagi alobole neha'ifihe luto to Neleusigi to etali'afihu neha'ifihe luto nolube. To Olipasi hiti to Hu'mamofihu naga'i lenalitoga neminana boana'i bati hite nehafihe luto nolube.

¹⁶Lenali asaga'na ai soso hu etago ai soso hu etago hite Yesu Kilisito kumu moneko'na hiti minalo. To asaga Kilisitohi naga'i fato fato hepatoga nehanamagi lenali kumu laga'ani neepesigo nehafihe lite nelago ya'ma fayah i nani nokoyobe.

Poluhi kaga'a asu halibe.

¹⁷Nalalu'nigitabe, lenegekesa lito'ni lu nolepube. Bona'i mone'amagi Yesuhi naga'a loko hilune'mu to keheli ule'ale hise'namu li sibina nehanamofihu kaba hu bati hilo. Nani kaga lepi'ohunananamofihu le'mo sibi saba hilata to hetofa mono kaga keheli he'milata nehana yabe. Lenemegesa hi epilo. ¹⁸Enali ya hise bona'magi Sipi Boti Kilisitohi lili'na menelive. Enali enugufa'ani laga enebesise'namofihu mege'i nemalabé. To enali legeso hite laga hina ka mi'mi hi'ahana ka lilenogo lenalitoga mone keheli bati mehilana bona'magi laga hina ka nelabe lite mege'i melelata nehabe. Lenali kaba hu bati hilo. ¹⁹To lenali ka lamana'amofihu keheli ule'ale hite amuya melete mege'i nemalana asaga boana'i keheli su he'ahabe. Yana'mu lenali keheli sibina mehise nehago nofokehi nolube. To lenali hetofa hapa'amofihu keheli bati hite mege'i malago bati huto yabe. Ya hilata nasana nebesibe. To foipa hapa'amofihu mekeheli'ehilo. ²⁰To hupa mone kana bulenogo Hu'mau komopatigu fuluna'a limi'ehina bouba ma'asi lenele'moto lenigigusatu Satahi iti kalana'mu yabe.

To Sipi Boti Yesu lehe'mose'na'a lenalitoga minalibe luto nunumu nohube.

²¹ To nani hiti moneka lili'na nolu'ina boubua, Timotiu, lenali nehaifiye luto noligo nani nokoyobe. To nalalu'nigi Yuta bona'magi enigi'ani Lusiugi Yesonigi Sosipatagi ana hite nehaifiye lite nelago nokoyobe.

²² Nani Tetiasita, Poluhi baga'aguti kaga ma noligo fayahi koyolata bo Sipi Boti'mu yabe luto lenebe notugube.

²³ To nalalu'nifu, Gaiyasiu nehaifihe luto nolibe. Ai'a noha'agu Kilisitohi naga'i mone'amagi li nupa hilata nehana. To Elasatu gamanimofiji efahi kaba bo, to gonamu tamu bo mone Kuotasi hiti lenali kumu nehaifihe lite nela'ibe.

²⁴ Sipi Boti Yesu Kilisitou lenehe'mose'na lenalitoga minalibe. Ma'naka.

Lali Sipi Bomofiji gi'a liyafa hilune

²⁵ Lali Hu'mamofiji gi'a liyafa hilune luto nolube. Ai kehelise'natini le'mo amuya hinogo lenali loe lae mehise aitoga ule'ale hite minalabe. Yesu Kilisito kumu ka lamana'a nani lepi'ohunana ya ni'ibe. To ana huto Hu'mau koyapa kanagu suguna ka mone emasana fala ki'ehinamofiji yatai Sipi Botiuba hepa'i kugumato li huto hu'ehina ka ya'ma lu hokolo hu lepolo'ehina yabe. ²⁶ Ya'ma kaga koyapa fala kito mino'ehinaya, yalo lu huto huto bomagi ana kaga fayahi keyete yanauba li hokolo hu'ehigo akeheli'ohune. Yatai huse mehuse suhi nohina bo, Hu'mau lu epilo luto lu molo'ehinamofiji lali noto noto bona'magi asaga'i lu epilata nohune. Ya lu epito nohunogo enali asaga bona'magi ana kaga kehelite aitoga agoya hu emite mege'i malalabe.

²⁷ Hu'mau ai'asigo Sipi Bo nohibe. Ai'asigo keheli bati huse bo nohinagi yege filo. To Yesu Kilisito kumu yabe luto sipi lenegelo bite gi'a liyafa hinogo hofa teno. Ma'naka.